


اجتماعي نظريات


ۛ

ڪل پاڇا الفت

جرمني ۲۰۱۱ ميلادي ڪال


www.ulfat.de





فهرست

سر ليك:	مخ:	سر ليك:	مخ:
فكر	۵-۱	دمـ شـرانو عـشق	۲۰-۱۸
كارا و عمـل	۸-۵	يواز پـتـوب	۲۱-۲۰
لـه كار سـره علاقه	۹-۸	زه او تـه	۲۲-۲۱
عقيـده	۱۰-۹	سـترگي مـه پـتـوي	۲۳-۲۲
اخـلاق	۱۲-۱۰	دزمـاني تغيـر	۲۵-۲۴
تعلـيم او تربـيت	۱۳-۱۲	برابرنـه دى	۲۶-۲۵
دقتـ و ضاوت شـعور	۱۴-۱۳	داسـلام درد منـوا	۲۶
ذوق	۱۵-۱۴	دسـ بافكر	۲۷
خيـال	۱۶-۱۵	پخـواني دىـوي	۲۹-۲۷
عـشق او حـرص	۱۸-۱۶		



بِسْمِ اللّٰهِ الرَّحْمٰنِ الرَّحِیْمِ

فکر

په هغه تورتم کښې چې شعور او احساس د ړندو په شان امسا ټکوي. هلته چه د شرق و غرب امتياز نشي کېدای او هرڅه مجهوله وي. په هغه ځای کې چې د اسمان ستوري چاته لوری او لودن نه ښی او سترګه په سترګه نه ښکاري. په هغه وخت کې چې بې له حیرت او ابهامه بل هیڅ شی نه وي موجود او د قبلي پټه نه وي معلومه، سړی به کومې خواته درېږي؟ او کوم لوري ته به سجده کوي؟

په دغسې حال کې انسان مکلف دی چه فکر به کوي او هرې خواته چه فکر رهبري وکړه هماغه طرف ته به مخ اړوي او خدای (ج) ته به لاس په نامه درېږي.

په دغه وخت کې چې که دی لمر خا ته خواته ولاړ وي ده ته دلمر بنده نه ویل کېږي بلکه د قبلي اهل باله شي. دده قبله او کعبه په دغه حال کې د مشرق (۱) په لوري انتقال کوي او په دغسې واقعو کې چې انسان هرې خواته د فکر په نغوته مخ و اړوي د لوی څښتن مخ هماغه لور وي او د خدای کور هماغلته بويه.

په دغه شان موقف کې چې که څلورتنه څلورو خواو ته د خپل فکر په اشاره او اجازه مخه کړي او ددوه تنو فکر هم په یوه خوا اتفاق ونه کړي، څلور واړه داسې مثال لري لکه چه کعبه په مینځ کې وي او هریوه بې یوه دیوال ته مخامخ ولاړوي.

دلته منطق او برهان سړي ته په یقین سره داوایي چې په دې څلورو وتنو کې چې که یوه د قبلي لوری موندلی وي، درې نور خواو ورو په بله خوا ولاړ دي او غولیدلي دي مگر پاک خدای د څلورو واړو مختلف او مخالف فکرونه پخپل دربار کېږي او دیوه لمونځ هم له قبلي نه چې نه گني.

دلته منطقی قیاس د درو تنو په غلطوالی قطعي حکم کوي او په احتمالی ډول دیوه تن د فکر او رای په صحت قایلېږي ځکه چې که دغه څلورتنه، شرق وغرب، جنوب او شمال ته نه وي ولاړ بلکه په څلورو کنجونو درېدلی وي ټول په غلطه ولاړ دي او یوه هم صحیح لوری نه دی موندلی مگر دغه علمي او عقلي فیصله سره له دغه برهانه اعتبار نه لري او د هریوه فکر حق گڼل کېږي ځکه چې په دغه حین کې چې له انسان سره بې له فکر کولو او تحری څخه بله وسیله نشته او هیڅ یو د بل د فکر په منلو او قبولولو نه دی مکلف، که په دوی کې یوتن ډېر هوښیاروي هغه نور د خپل فکر په پیروی نشي مجبورلی او نه هغه بل دا کولی شي چه ده ته به یوه خوا حقه معلومېږي اوسره له دې به د بل په فکر پسې درومي او کعبه به د بل په نظر کوري.

دلته د هریوه فکري او عقلي تکلیف همدغه دی چه پخپله فکر وکړي او له خپل فکر نه کار واخلي. په اسلام کې د څلورو مذهبونو حقانیت په همدغه اساس بنادی او هغه فکری اختلاف چه د څلورو امامانو مینځ کې موجود دی د هېڅ یوه د فکر حقانیت نه سلېوي.

له دېنه انکار کېدای نشي چې دانسان فکر قاصر او ضعیف دی، دده په نظر کې یوشی په بل راز معلومېږي په ډېرو شیانو کې انساني فکر غولېږي، سهوه کېږي او غلطېږي مگر سره له دې لوی خدای پخپل حق او صحیح کتاب کې هر هر ځای انسان ته د تفکر او تعقل امر کوي او هغه څوک چې فکر نه کوي ملامت بولي.

(۱) دلته د افغانستان د قبلي لوری په نظر کې نیول شوی دی.

له همدغه ځايه مونږ د فکر د ازادۍ په ضرورت پوهېدلی شو او په اجتماعي مسایلو کې ښې فکر کول او فکر ښکاره کول یو ډېر ضروري امر کېږي.

مونږ باید فکر او د فکر خاوندانو ته موقع ورکړو چې خپل کار وکړي او خپله وظيفه په ازادانه ډول اجرا کړي. دنن ورځې دیموکراسي هم انسان ته همدغه توصیه کوي چې هر څوک باید خپل اجتماعي افکار او نظريات څرگند کړي او فکر ونه مختنق نشي.

که څوک کوم نا اشنا او نوی فکر ښکاره کوي څوک دا حق نه لري چې هغه له ستونې کلک ونيسي او ملامت يې کړي ځکه چې هر فکر ارومرو حق نه وي او حق ته نشي رسېدلی، هر سړی په دې مکلف هم نه دی چې هر څوک به پخپل فکر کې ښې حقيقت ته ځان رسوي او هيڅکله به نه سهوه کېږي، مگر دا د هر يوه وظيفه ده چې فکر به کوي او حقيقت به لټوي.

مونږ به فکر کوو او په حقايقو پسې به ګرزو که ورسېدو دوه اجره دي او که سهوه شوو نو فکر کول پخپله يوبڼه کاردی او انسان له غفلته پرې خلاصېږي.

د دنيا ډېر لوی مفکرين او مشهور پوهان ډېر ځله پخپل فکر کې ښې سهوه شوي او غلط افکار ور ځنې پاته دي چې انسان د بدبختۍ خواته روانوی مګر سره له دې د فکر ازادۍ یو ضروري امر دی.

که څوک ووايي چې انسانانو په دنيا کې ډېر بد بد کارونه وکړه او ډېر ضررونه او فسادونه يې انساني جوامعوته ورسول، راځئ چې دغه نسل قطع کړو او انسان پرې نږدو چې دې دنيا ته راشي دا خبره عيناً داسې معلومېږي لکه چې سړی د فکر غلطی او اضرار په نظر کې ښې نيسي او د فکر آزادي سلېوي.

دوی دومره فکر نه کوي چې دانسانی جوامعو ورکول ددی دپاره چې دوی ته ضرر ونه رسېږي يا دوی چاته ضررونه رسوي څومره غلطه خبره ده.

د فکر مختنق کول او محوه کول دانسانيت په ستونې پسې اېښودل او انساني جامعه د حیوانيت خواته رابلل دی. مونږ باید فکر وکړو او بې فکره نشو، د فکر ازادي که د ځایانو، غدارانو او ریا کارانو دپاره ضرر لری دیوه ملت دپاره ډېر مفید معلومېږي او د سړیتوب ترقي وړی موقوفه ده.

که فکرونه آزاد شي او هر څوک خپل نظريات ښکاره کړي شي مفکرين او فکري مشغله پیدا کېږي دغه د مملکت مهم مسائل چې اوس په کې فکرونه ګنګس او حيران دی او د مشکلاتو علاج رانه ورک دی اصلی علت يې همدغه دی چې په کلونو کلونو فکرونه ایسار شوي او مختنق شويدي، له دغسې محبوس او مقيد فکرونه د حل لاره غوښتل هيڅ معنی نه لري.

مونږ اوس پخپل مملکت کې لوی لوی خلق لرو او عالمان هم شته مګر د فکر خاوندان ورته نشو ويلي ځکه چې دوی فکر نشو کولی او فکر يې نشو ښکاره کولی. دلته د تفکر مشق او تمرين چانه دی کړی او ددې ورزش دپاره خلق نه دي تربيه شوي، دلته ډېرو پوهانو د ډېرو ناپوهو خلقو خبروته ښه ويلي او د دې په ځای چې څوک له چانه فکرو غواړي کور کورانه تسليم او اطاعت غوښتل شویدی، پدې ځای کې پوهان مجبور شوي دي چې ددين او مذهب مخالف ته ددين حامی ووايي او تل د زور ورو فکرو ستاڼي، څو کاله دمخه چاپدی هېواد کې ښو ته ښه او بدو ته بدنشو ويلي، څوک چې د فکر اوراڼي خاوندان بلل کېده په زندانو نو کې وچول شوه او فکرونه پکې مضمحل شوه اوس دنيا بل راز شوه او ددې عصر کارونه له مونږ نه فکر غواړي او د پخو فکرونو تقاضا کوي، مونږ اوس مجبور يو چې فکر او خاوندان پیدا کړو يعنی د فکر کولو مشق او تمرين وکړو، ددې مشق دپاره میدان او غولې په کاردی چې هغه جراید او مطبوعات دي مطبوعات باید ازاد وی او ازاد فکرونه پکې ځای پیدا کړي پدې کار کې ډېرې فايدې دي او دغه ازادۍ زموږ دپاره ډېره ضرورده اوس زموږ په مغزو کې فکرونه وچ شوي او لکه هغه جنين چې ډېره موده د مور په

کېده کېښې مړپاته شي او نشي متولد کيدای مونږ هم د فکريه توليد قادر نه يو، که چيري د جرايدو او مطبوعاتو ازادۍ د يوه قانون له مخې پيداشوه له دماغونونه به څه وزېږي اوسرگرداني به ورکه شي.

هر يوه د خپل فکر په صحت او غلطۍ پوه شي ځکه چې فکر ازاد شي انتقاد هم ازادېږي او هر څوک ښو نه ښه او بدونه بدويلی شي.

دغه د فکر مشق او تمرين به په فکر کېښې قوت او رشد پيدا کړي، زموږ مفکرين به په اجتماعياتو، اقتصادياتو او سياستاتو کېښې سمې او صحيح لارې ومومي او زموږ مشکلات به خدای (ج) حل کاندې.

مونږ به د سمو او صحيح فکرونو قدر وکړو او د فکر خريداران به په وطن کېښې پيداشي، مفکرين به علم او عرفان ته راغب شي چې د علمي تبعاتو په رڼا کېښې ښه فکرونه ومومي او ښې لارې وپلټي.

که فکر ازاد شو هر څوک به د خپل حق مطالبه وکړي او خپل حق به وغواړي.

عدالت په همدغه وسيله په يوه مملکت کېښې قايمېدلې شي او مظالم ور کېږي مونږ بايد مظلوم ته دا حق ورکړو چې د ظالم اود خاين خيانت بيان کړي او حق وويلی شي، همدغه شی د فکر ازادې بلل کېږي او ډېر اصلاحات پرې مرتب کېدلې شي، که فکر ازاد شو دلته به اخلاقي شجاعت او اسلامي جرئت او حقانيت پيداشي بيا به ظالمان د دغومره ظلم او خاينان د دغومره خيانت جرئت نشي کولی او هر څوک به خپله چاره په اوبو کېښې ويني.

فکر او قلم چې هر څومره ازاد شي هغومره اعمال او افعال مقيد کېږي او قوانين تطبيق پيدا کوي يعنی له اصولو او قوانينو نه خلاف څوک څه نشي کولی او هر سړی پخپل عمل او کردار کېښې محتاط وي.

په هر ځای کېښې چې ښو ته ښه او بدو ته بد نه ويل کېږي هلته ښه او بد مشتبه کېږي او امتياز يې له منيځه ځي، په دغسې ځايو کېښې د ظلم او خيانت د پاره زمينه مساعده کېږي او عدالت مري، د همدې لامله په اسلام کېښې حق گوښي او ظالمانو ته حق ويل ډېر لوی عبادت او فضليت گڼل شوی او له هر څه نه زيات اجرا و ثواب لري.

د اسلام په ارکانو کېښې د ژبې اقرار او د زړه تصديق دواړه ضرور گڼل شوی او ددی خبرې همدغه معنی ده چې بايد سړی خپل عقايد او افکار ظاهر کړي او د افکارو د اظهار د پاره زمينه مساعده کړي. هغه څه چې په زړه کېښې وي او په خوله نه ويل کېږي محوه کېږي او مري، همدغه وجه ده چې په غير ديموکراسي مملکت کېښې افکار او نظريات نشوونمانشي کولی او د فکر خاوندان نه پيدا کېږي.

د ديموکراسۍ او دکتاتوری په بحث کېښې ځينې پوهان وائي په دابدتائی اوبې علمه ملتونو کېښې يو ښه دکتاتور په کاردی چې پخپل فکر او خپله اراده د مملکت د پاره کارو کړي او بې له دېنه چې د چافکر ته وگوري اوله چانه فکر واخلي پخپله نظريه روان شي او پيشرفت وکړي، دوی پخپل بيان کېښې دايو شرط زياتوی، چې دکتاتور بايد د ځان د پاره کارونکي او وطن خواه و ملت خواه يوسړی وی ددې نظريې خاوندان دلایل هم لری او وائي په کوم هيواد کېښې چې عمومي فکر روند او کون وي، د خیر او دشر تمیز په ښه شان نشي کولی او پخپل بهبود نه پوهېږي هلته که ديموکراسی رايجه شي مملکت د انحطاط خواته درومي او پرمخ تگ ئې له عقله لری خبره ده.

دانظر په زموږ په وطن کېښې د ډاکتر اقبال له اشعارو او ځينو نورو مفکرينو له اثارو اقتباس شوېده مگر د دنیا ډېر پوهان په هر ځای او هر وخت کېښې ديموکراسي اود افکارو ازادې له بل شان حکومتونو غوره گڼي او د ديموکراسۍ او دکتاتوری په باب کېښې وائي «د مېلمستيا ډېره خرابه کوټه دانتظار له ډېرې ښې کوټې نه بهتره ده»

په دې باندې بايد سړی اعتراف وکړي چې هر فکر حق نه وي او ډېر ځله د ډېرو کسانو فکر هم خطا کېږي نو د يوه دکتاتور فکر به څنگه هر وخت او په هر ه مسئله کېښې له سهو او خطانه خلاص وي.

داممکنه ده چې د ډېرو پوهانو او هونبیارانو د فکريه مرسته حق او حقيقت ته ورسېږو مگر په يوه فکر باندې هر وخت د حقايقو کشفول امکان نلري.

د يوه مجتهد او امام په حق کېښې هم دا خبره منل شوېده چې شيخ کله سهوه کېږي او کله حق ته رسېږي.

دیوه سړي فکر او دډېروفکر هېڅکله یو راز قیمت اویو حق نشي پیدا کولی که یوتن فکرو کړي او فکری له عقل او قیاس سره برابر هم وي بیا هم دا اجتماع یعنی دډېرو خلقو د فکر په مقابل کېږي ضعیف دی او دجماعت فیصله د فرد له فیصلی نه قوت لري، پدی خبره کېږي هېڅ تردد نه دی پکار چه دیموکراسی او شورا ئي اصول هر کوره ښه دي او په هغه خای کېږي چه هر څوک د فکر کولو او فکر ښکاره کولو حق لري او کارونه دجماعت په فکر کېږي هلته دعدالت امکان له هغه خای نه زیات موجود دی چه یوفکر حاکمیت او تسلط لري او ټول کارونه دیوه سړي خوښې ته سپارل شوی وي، دیوه سړي فکر د اعتماد وړ نه دی، انسان سره له دې چه خدای ډېر فضایل ور کړیدی بیا هم یوازې په انفرادي صورت یو ضعیف متحیر اومترو دد مخلوق دی چه پخپله هم پخپل فکر باندي اعتماد اوتکیه نشي کولی او په هر شي کې دا اجتماع شاگرد دی او د جماعت له تاثیر لاندې دی.

زمونږ دا بحث یوه باریکي لري چه ظاهراً د تناقض رنگ پیدا کوی ځکه چه کله د فرد فکر ستایو او حق بې گڼو، کله ورته قاصر اوضعیف وایو او عدم اعتماد پرې ښکاره کوو د همدې لامله د جماعت فکرمرجح او غوره گڼو مگر که څوک دقت وکړي هغه پوهېږي چه د فرد فکر سره له نیمگرتیا او قصوره د خیر و شر، د ښو اوبدو ممیزدی، که سړی سل ځله پخپل فکر کېږي غلط شي بیا هم باید په هره خبره کېږي فکرو کړي او فکر پرې نږدي.

فکر دانسان یوداسی ملگری دی چه که هر څومره سهوې او غلطې ور ځنې وویږي او ډېر تاوانونه ورورسوی بیا هم لاس ور ځنې ناخلی او په هره خبره کېږي تر ښه سلا اومشوره غواړي، دا چه مونږ د یوه سړي فکر دنورو افرادو د فکر په مقابل کېږي نه منو معنی بې دانه ده چه د فرد فکر ته اعتنا نلرو بکه معنی بې همدغه ده چه د فرد فکر ته زیاته اعتنا لرو، که مونږ دیوه سړي فکر ته هر څه وسپارو معلومه خبره ده چه د بل فرد او دنورو افرادو فکر ته څه اهمیت نه ور کوو او په احترام ورته نه گورو.

ځینی داسی افراد شته چه پخپل غلط فکر ډېر ټینگ درېږي او د بل صحیح فکر ته نه وراوري، د همدی لامله وایو چه دیوه مملکت کارونه باید په یوه فکر اجرانشي او یوه فکر ته هر څه ونه سپارل شي. دهرسړی فکر دهغه د تصوراتو اوشغل و مصروفیت له تاثیر لاندې وي او واقعات و حوادث، تلقینات او تبلیغات فکرا اړوي، حب او بغض، خوشبيني او بد بيني د فکر په بدلون کېږي ډېر دخل لري.

دیوه سړي فکر چه یوې خواته متوجه شي په هغه خوا کېږي ډېر باریک شیان هم وینی مگر په بله خوا کېږي ډېرو واضح شیان نشي لیدای یا بې نشي منلی نوهرکله چه څوتنه په یوه موضوع کېږي فکرو کړی او هر یو د مختلف نظر خاوندوي نوموضوعاتوته له مختلفو خواؤ کتل کېږي او ټول اطراف اوجوانب سنجول کېږي، ددغو ټولو فکرونوله مقارنې اومقابلې څخه یوه معتدله فیصله په لاس راځي اوله انفرادی فکر څخه افراط او تفریط ور کېږي.

مونږ باید د هر فرد فکر ته په احترام وگورو او په حق ورته قایل شو، دهېچا فکری له قوي اومنطقي دلایلو دبل د فکر تابع ونه گڼو او دا و نه وایو چه یو دې دبل په فکر کېږي په پټو سترگو او بې دلیل روان شي مگر د فکرونو شریکول او د فکر تول یوه ضروري خبره ده او دمنطق وبرهان یا صحیح استدلال په مقابل کېږي له خپل فکره تېرېدل اودبل فکرمنل په کار دی.

داشته په وخت کېږي چه له څوتنو نه قبله ور که شي هر یو به پخپل فکر یوې خواته درېږي مگر که له یوه سړي سره قطب نما یا کومه داسې صحیح اله موجوده وي چه لوری اولودن معلوموي هلته به هر څوک هر طرف ته مخ نه گرزوي.

په فکر کولو کېږي باید له دقت اوتعمق نه کار واخستل شي، ډېر خلق وي چه فکر بې یوې خبرې ته ډېر ژر رسېږي اودچا خبره په نیمه پوهېږي مگر په مسائلو سطحې اوسرسري تېرېږي دغسې کسان په رشتیا چه په نیمه پوهېږي او پوره نه دي پوهېدلي، دیو عالم او بې علمه په فکر کېږي همدغومره فرق وي چه دهغه په فکر کېږي دقت موجودوي او ددې بل نظر برسېره او څرښنده تېرېږي.

فکر باید له فعل او عمل سره تماس او تعلق ولری او د تجاربو په محک بې صحت او سقم معلوم شي، تجربه په حیات کښې ډېر تاثیر لري او پس له کړو او او کار کولو لاس ته راځي، هرکله چه افکار عملي شي او پس له تجربې نه بې صحت معلوم شي هغه وخت د علم درجه مومي او قوت پیدا کوي.

چه له لري سړی کاندې سنجشونه کارته نه رانږدې کېږي کړي فکرونه

له دې فکر اوسنجشه پیدا کېږي دماغونو کښې سودا زرو کښې غمونه

بې له فکره چه څوک کار کړي خوشې زیار کړي

چه بې کاره کړي فکرونه ځان خوار کړي

چه عمل او فکریولسه بله بېل شي

عمل خوارشي فکرو ورکه سمه لار کړي

کار او عمل

وروسته له فکر کولو کار او عمل په کار دی، بې عمله فکر او بې فکره عمل یو هم سمه او صحیح نتیجه نه لري، فکر د همدې لپاره دی چه سړي ته کار او د کار سمه طریقه وښي، د انسان صلاحیت او قابلیت د کار او عمل له مخې معلومېږي. تقوی او عدالت، ظلم او فسق دانسان په اعمالو او کردار کښې ځان ښي.

له ښه فکر نه ښه اراده او له ښې ارادې نه ښه عمل پیدا کېږي ځکه کار او عمل ته د فکر نتیجه او غایه وایو او اصلي مقصد بې بولو.

فکر پخوا له عمله دیوه مړی مثال لري او مفکوره په عمل ژوندی کېږي د فکر صحت او غلطی پس له کار او عمله معلومېږي هغه فکر چه عملي کیدای نشي څه قیمت نه لري.

څوک چه فکر کولی شي او کار نشي کولی هغه لکه کوډ او شل داسی دی چې هېڅ ځای ته نه رسېږي او په هروخت کښې بل ته محتاج دی.

هغه چه کار کولی شي او فکر نشي کولی درندو مثال لري چه لپاره نه ويني او په لپاره تللی شي.

کار دانسان هغه اقتدار څرگندوي چه دلوی څښتن له قدرت څخه فیض اوبرخه لري او انسان ته د خلافت حق ورکوي.

دمنطق پوهانو انسان په نطق (عقل) او فکر له نورو حیواناتو بېل کړی مگر که نوي اصطلاحات جايزوگنل شي نوپه کار او فعالیت يې بېلول بهتر دی.

د ځمکې په ټولو ژوو او حیواناتو کې انسان یو فعال او کارپېر مخلوق دی چې دده په کارونو او فعالیتونو د دنیا معموره او ودانه ده، دغه لوی لوی بناړونه او لوړې ماني، دغه دکار فابریکې او ماشینونه دغه سمسورباغونه او شنه فصلونه، دغه لوی جهازونه د اورگاډی او طیارې د انسان د فعالیت او کار شواهد دي چې انکار ترې نه شي کېدلی. پاک خدای په کار او فعالیت کې د خلقت او ایجاد قوت اېښی دی او داسې څه ترې نه پیدا کېږي چې دمخه یې تصور هم نشي کېدای.

دا ممکنه ده چې دریا بونه وچ شي، دغرونو کاني تمام شي، دپادشاهانو خزاني تشې شي، په معادنو کې څه پاته نشي او هرڅه خلاص شي مگر هغه څه چې دکار او عمل په کڅوړه کې دی هغه تمامېده نه لري او وخت په وخت نوی شيان ترې را اوزي.

د انسان اصلي او حقيقي ثروت کار او دکار استعداد دی، په همدغه شی انسان هر څه پیدا کوي او له جهانه د دنیا او آخرت استفاده کوي انسان دکار او فعالیت په مرسته مړه مواد هم په کار اچوي او د ژوندیو شيانو کار ترې نه اخلي، دغه ماشینونه چې ده په حرکت راوستلي دي او شپه ورځ کار کوي دا خبره ثابتوي چې انسان په نورو شيانو کې هم دکار او فعالیت استعداد پیدا کولی شي.

د انسان په قدرت کې دانسته چې بې روحه شيان ژوندی کړی مگر دکولی شي چې له ژوندیو شيانو پکې زيات قوت او ګړندیتوب پیدا کړي او په هوا کې بې وګرزوي. په کار باندې آثار او نتایج مرتب کېږي او د دنیا او آخرت پټګه همدغه شی دی.

صالح عملونه او بڼه کارونه د خدای په دربار کې ډېر قدر لري، او په مثالونو څرګېږي. په فعالیت او کار کې پاک خدای دومره برکت اېښی دی چې سړی ورته په یوه معین مقدار او معیار نشي قایلېدلی، دکادای شي چې دکار او زیار په اثر له یوه زري نه سمسورباغونه جوړ شي اوله لږ و دانونه خروارونه پیدا شي.

د انسانانو په کار او عمل غرونه سوري شوه، بیابانونه زرغون شوه، په دریا بونو کې لارې جوړې شوې هوا او فضا له پښو لاندې شوه، د ځمکې له سینې نه پټ شيان راووتل او داتوم بمونه پیدا شوه.

که اوس هم څوک دکار په قوت او قدرت نه قایلېږي هغه به ډېر بې شعوره وي.

د انسان په مټ او بازو، زړه او دماغ کې دکار او عمل یو دا راز قوت او استعداد موجود دی چې له هر څه نه هرڅه جوړولی شي او په عناصرو کې تغیر او تحول راولي.

د انسان په خوارقو او اختراعاتو کې کار ډېره مهمه او ستره برخه لري.

د دنیا له ایجاد نه تر اخرته پورې په دغه اوږده او طولاني سفر کې د انسان دلارې توبڼه او پانګه همدغه دکار او فعالیت قوت او طاقت دی چې ورځ په ورځ بې اثر او برکت زیاتېږي او په دغه څوړی کې هیڅ نقصان نه راځي.

په کوم هېواد کې چې دکار او عمل خاوندان موجود دي هلته د انسانانو جونګرې او کنډرې په عالي قصرونو او لوړو مانیو بدلې شوي دي، هلته د سیندونو مخه نیول شوی او د انسان په خوښه یې مجرا پیدا کړېده، په هغه ځای کې غرونه او رغونه شق شوي او ډېر پېچومی اوار شوي دي، هلته په سرکونو باندې دخرو او غویو په ځای اورگاډی او موټرونه چلېږي او په حیات کې سل راز ه راحت او سهولت لیده شي.

بیکاره او بی فعالیت انسانان اوس هم په سمخو او غارونو کې استوګنه لري او د حیواناتو څرمنی اغوندي د هغوی خوراک اوس هم دغرو بوتی دی او له وحشیانوه د ژوند په لحاظ ډېر لږ فرق لري.

کار دانسانانو ډېر مشکلات او احتیاجات رفع کوي او ډېرې اسانې پېښوي مگر د ا هله چه له کار سره فکر او عقل ملگری وي او یو له بله مرسته وکړي د پوهانو او نا پوهانو کار د فایده یی او نتیجې په لحاظ د ځمکې او اسمان قدرته فرق لري، هغه کارونه چه فکر او عقل یې نه خوښوي دگټې په ځای زیان اوضررلری.

په کار او عمل کښې باید اشتراک او اجتماعي تعاون موجود وي ځکه چه انفرادي فعالیت ډېر لږ منافع لري او لکه انفرادي محدود تجارت سرگرداني یې ډېره اوگټه یې لږه وي، یو سړی داکولی شي چه د حیات او ژوند له ليارې یوازې واړه واړه کاني لري کړي مگر هغه پیچومی چه په دغه لاره کښې موجود دی د ډېرو خلقو مشترک فعالیت اوگډه سعیه غواړي، داپیچومی هغه وخت او اړېري چه ټول ورته متوجه شي او په گډه کاروکړي. تر څو چه په یوه ملت کښې اجتماعي همکاری پیدانشي د حیات لوړې ژورې نه ورکېري اوپوره راحت او سهولت نشي پیدا کیدلی.

مونږ باید اول د فکر او عمل موافقه حاصله کړو او بیا د ډېر افرادو فعالیتونه متفق کړو چې یوې سمې او صحیح نتیجې ته ورسېږو.

وايي چه په یوه وچه بیدیا کښې یوشل او یوروند یو ځای شوه، هلته اوبه نه وې، سپوری نه و، ډوډی نه و او د دواړو ژوند په خطر کښې و.

پروند لپاره نه لیده او نه پوهیده چه کومې خواته ودانی او ابادی ده؟

شل ته لوری او لودن معلوم و مگر تللی نشو او پښې یې نه وې.

دوی دواړه وروسته له مفاهمی او موافقی نه په دی راضی شوه چې شل رانده ته ورپه شاشي، دی به هغه ته لپاره ښې او هغه به ځي.

په دغه ډول دواړه ودانی او ابادی ته ورسېدل او یخې اوبه توده ډوډی یې پیدا کړه، که دغه شان د عمل اشتراک او گډ فعالیت پیدا شو شل او پروند هم یوڅه کولی شي او یوه ځای ته رسېږي که هر یو بیل بیل کوشش کوی یو هم له دې بیابانه ژوندی نشي وتلی او په لوړه تنده کښې پاته کېږي.

دیوه ملت د پشرفت او سعادت لپاره د فکر او عمل اشتراک ډېره صحیح نسخه ده او ډېر مشکلات پرې حل کېږي.

کارونه د نتیجې اوفایده یی په لحاظ په دوه ډوله دي:

یو هغه کارونه دي چه نتیجه یې ژر لاس ته راځي او گټه یې په لږ وخت کښې معلومېږي، ځینې نور داسې دي چه نفع او فایده یې ځنډ غواړي او پس له ډېر انتظاره یې نتیجه راوړي.

ددی دواړو کارونو مثال داسې دی لکه ځینې حیوانات یا نباتات چه په لږ وخت کښې لوټېږي او په لږ وخت کښې نتیجه ورکوي، ځینې نور په ډېر وخت کښې کمال ته رسېږي او ثمره یې پس له ډېر وخته څرگندېږي.

یو چرگوری په څو ورځو کښې له هکې راوړي او په څو میاشتو کښې په هکيو راځي او ډېر بچي راوړي یوه اسپه پس له څو میاشتو یو بچی راوړي او هغه هم پس له ډېرو میاشتو د سپرلي کېږي او ډېر انتظار په کاردی چه یو سړی یوه ځای ته ورسوی.

همدغه شان یو حیوان په څو میاشتو کښې بلوغ او کمال ته رسېږي او یو انسان پس له ډېر و کلونو رشد او ځلمیتوب ته رسېږي نو هغه نتایج چه پس له ډېر وخته په لاس راځي له هغو نتایجونه ستراو مهم دي چه په څو ورځو کښې حاصلېږي کارونه او اعمال هم دنتا یجو او فوایدو په اعتبار ځینې آني او ځینې ځنډنی دي.

څنگه چه علاجونه او چارې په فوري او اساسي علاجونو بېلېږي او بی له یوه فوري او آني ضرورته مونږ دخپلو رنځورانو اساسي علاج ته متوجه کېږو، باید کارونه هم په اساسي ډول شروع کړو او هغه کارونه چه پس له ځنډه ځنډنی فواید لري له نظره نه غورځوو.

کوم ملتونه چه کارته دآني اوفوري منافعو په لحاظ گوري او نتایجوته انتظارشي ایستلی هغوی له لویو او مهمو منافعو محروم دي اوتل بې په چرگو او چرگورو نظر وي هغوی ددی په خای چه د شوکالولپاره اساسي پلانو نه طرح کړي او هغه عملي کړي شپې او ورځې په نظرکښې نیسي او د چا خبره خپلې شپې تیروي.

هغوی په دې باندې ښه نه دي پوه شوي چه دملتونو عمرلکه دیوه فرد عمر لنډ او محدودنه دی چه په دغسې لنډو پروگرامونو سرته ورسېږي او اني گټې په نظرکښې ونیسي.

هرکله چه یو دهقان تخم کړي او نه میاشتي وروسته حاصل اخلي یوملت باید داسې تخمونه هم وکړي چه شل دیرش کاله یا یو قرن او دوه قرنه وروسته نتایج ورکوي او فواید بې ظا هرېږي.

ددیموکراسي حکومتونو او استبدادي حکومتونو یو فرق همدغه دی چه په کوم خای کښې چه ملی شوراگانې موجودې وي او د ملت وکلاً دملت خپرو شرسنجوي نود ملت عمر او پایښت په نظرکښې نیسي او دنقشو طرحه کولو په وخت کښې دملت عاقبت او آینده سنجوي مگر یو مستبد حکومت چه هرڅه کوي خپلې شخصي گټې ته گوري او د خپل عمر په احاطه کښې د ځان گټه لټوي. مونږ باید په اجتماعي امورو او کارونو کښې اساسي بهبود له نظره ونه غورځوو اولوټه ایښودل او تېرېدل په هېڅ کار کښې غوره نکړو او یو فرد دا نشي کولی چه په خپل کار او عمل کښې سل کاله وروسته په نظرکښې ونیسي، یوملت خو باید خپله آینده اوراتلونکی نسل هېر نکړي اوداسی کارونه وکړي چه لمسو او کړوسو ته بې هم نفع اوفایده ورسېږي او د ودانی اساس بې ډېر ټینگ اومتین وي، هرکله چه یو سپین ریری دهقان په اخر عمر کښې نوی نیالگی رډي چه روستنی بې سیوري ته کښیني او میوه بې وخوري یوملت به ولې داسې کوي چه لکه یو دکاندار هر وخت ځانته له بازاره مېوه واخلي او دباغ جوړولو په فکر کښې نه وي.

له کار سره علاقه

په کتابونو کښې بې راوړېدي چه له کار سره علاقه دسړی ټول فکر دکار خواته متوجه کوي او هر څومره چه د کار مینه په زړه کښې زیاته شي دانسان په کونښ کښې هغومره زیاتوالی راځي او کار ښه کېږي.

دا خبره محض کتابي خبره هم نه ده کله که تاسې پخپلو مزدورانو پسې دکار کولو په وخت کښې څارگری وي دا به درته معلومه شوی وي چه ناراسته لوگری خپل لورپه لوټه تیره کوي او هیڅ کارنه کوي ځکه چه هغه له کار سره مینه اوعلاقه نه لري او دکار شوق بې په زړه کښې نشته، ډېر خلق دي چه سړی ورځني د حال احوال پوښتنه وکړي وائي شکر دی شپې او ورځې تېرېږي، نوهغه څوک چه محض دښو او ورځو تېرېدل غنیمت گڼي او شکرونه باسي هغه به کار ته په څه نظرگوري اوله کار سره به څه علاقه لري؟

زمونږ ډېر ښه مامورین او کار کونکي هغه کسان دي چې په حاضری ټینگ دي او په وخت کارته راځي که څه هم هېڅ کارنه کوي او قصې کوي.

اکثره خلق چه له اجتماعي امورو سره علاقه ښي په دې ټکي ډېر زور اچوي چه څوک کارنه کوي له کار سره علاقه نه لري.

که رښتیا ووايو تشخيص بد تشخيص نه دی، خلقو مرض راله پېژندلی دی مگر په علاج کېښي نه دی کېږدلی چه له کارسره علاقه څه وخت او څنگه پيدا کېږي؟

پخوا له دېنه چه وگړي دتعلیم او تربیت په اثر يو اجتماعي شعور او احساس پيدا کړي او وطن خپل کور وگڼي او د مزدورانو چم ورسره ونکړي مونږ څه کولی شو؟ او دکار علاقه څنگه پيدا کولی شو؟ ددې سوال په جواب کېښي د هر چا خوښه چه هر څه وايي، زه خو يو ه مهم ټکی ته اشاره کوم او وایم که دلته غږيدونکی او بينا سترگې پيدا شوې او کارته بې کتل اړومرو له کارسره علاقه پيدا کېږي او کارونه ښه کېږي، تراوسه پوری خوپه هره اداره کېښي له يو آمر او مشر د تفتيش په ډول ننوزي سمدلاسه حاضري کوري او بل هېڅ شی نشي ليدلی تر دې وخته خو مونږ د حاضري اخستلو او حاضري ليدلو نه نه يو اووښتی او کار ته نه گورو، په هېڅ اداره کېښي هېڅوک په وزگار کېښينا ستلو او کارنه کولو له جزا لاندې نه دی راغلی او حاضر گڼل شوی دی هرکله که د کار مبصرين په کار پسې وگوزېدل او کارته بې کتل، دهر چا پېشرفت او ترقي دکار له مخې شوه او نور شيان له مينځه ووتل له کار سره به علاقه پيدا شي او کارته به په مينه او محبت خلق وگوري.

انسان له خپل پېشرفت او خپلی ترقي سره ټينگه علاقه لري که ترقي بې له کار کولو په بل راز ممکنه نه وه او د چا کارنه ورکیده دکار مينه په زړونو کېښي ځای نيسي او له کارسره علاقه پيدا کېږي.

په هر بازار کېښي چه هره متاع ښه خرڅېږي خلق هماغه شی ورته راوري او په هماغه شي پسې گزي، که د کار خريداران پيدا شوه او کارونو قدر او قيمت پيدا کړه د خلقو په متو کېښي به زور او قوت پيدا شي او ډېر درانه پتي به په اسانه اوچتوی، بيا به زړونه دغسې ساړه نه وي او خلق به دتملق او چاپلوسۍ په عوض کار کوي او هرڅه به دکار په لمن کېښي غواړي خلق به په دې پوه شي چه کار او زيار لکه يو کامل پير خپل مريد لوړو مراتبو او مدارجو ته رسولی شي او په کار باندې هر راز کارونه کېږي.

که زمونږ ښارته يونوی کاروان راغی او دکار ښايسته اوبسکلي منظره بې خلقوته وښودله بيا به دکار غلامۍ په باداری اوسرداری خپله بڼه بدله کړي او پادشاهان به بې خريداران شي.

اوس خو کاردونوکرانو او مزدورانو کاردی مگر که اصلي او حقيقي څيره بې څرگنده شوه زليخابه بې په مينه او محبت افتخار وکړي او داغلام به زښت ډېر عزيز شي.

عقیده

له دې حربي ټانکونو نه هغه خوا دډېرو توپونو او ډېرو لښکرو تر شا له هوايي طيارونه ډېر پورته يو دا راز قوت ليدل کېږي چه په ټولو قوتونو غالب دی. له دې قوت سره نه اور او نه اوبه مقاومت کولی شي او نه ورسره په توره او علم مقابله کېږي.

دا قوت هغه عقیده ده چه انسان هر راز ايثار او قربانی ته تياروي او په ملتونو کېښي يو فعال عقل، نه وېرېدونکی عشق، فرهادی عزم اوسيلابي حرکت پيدا کوي چه هېڅوک او هېڅ شی بې مخه نشي نيولی، که تاسې کوم داسې ملت گورئ چه هغه په هېڅ شي عقیده او باور نه لري او دهېڅ شي لپاره له سر او ماله نشي تېرېدلی يقين وکړئ چه هغه ملت لکه داوبو څک ډېر ژر ور کېږي او محوه کېږي.

هغه د روح خوشحالی او دزره اطمینان چه سړی بې نه په مال او دولت کښې موندلی شي او نه بې دعلم و فلسفې په رڼا کښې څوک مومي نه په لوړو مانیو کښې پیدا کږي نه په زیب و زینت او جاه و جلال کښې لیده شي دعقیدي خاوندان بې دعقیدې په لاره کښې په هر قدم کښې مومي او هر ساعت بې استقبال کوي. کوم کسان چه نه په دینی اساسانو ایمان لری اونه په اخلاقي او روحاني نوامیسو کږو هیدلی دی، نه بې په نظر کښې ملي شعایر چه قیمت لري، هغه په هېڅ مه حسابوی او هېڅ بې وکنی.

انسان یوازی هغه چا ته نه وایي چه شکل اوبڼه بې د بنیاد مومي او دانسانانو جامې بې اغوستی وي، هغه اشخاص چه له خوراک او څکاک نه هغه خوا نور څه نه پېژني او له مادي خوندونو نه غیر بله قبله او کعبه نه لري هغه باید د هوا دمرغانو په شمیر کښې راشي چې د دنیا له باغ و بڼ نه میوې او دانې ټولوي، په گڼو اوشنو بڼونو کښې اوسي او نور هېڅ کار نه لري اود هېڅ کار نه دي.

بې عقیدې خلق لکه دلارو او کوڅو خټلې داسې وي چه هوایي بادونه بې هرې خواته وري او لوبې پرې کوي، مگر هغه چه عقیده لري او په یوه عقیده ټینک ولاړدی دهنوی عزم او اراده دومره قوي وي چې د نمرود له اوره هم نه وپریږي او په خطراتو ډېر زور ورځي.

دعقیدې پیداکول او ټینکول یوقوي او مقتدر پالونکی غواړي چه عملاً د عقیدې په نشر او تحکیم کښې برخه واخلي او دعقیدې عاشق وبلل شي.

دعقیدې په ټینکوالی او ککوالی کښې ادبیات ډېره حصه لري بلکه کیدای شي چه عقاید ایجاد کړي او یوملت دځینو شیانو معتقد وگرزوي.

دغه دوطنیت او ملیت مفکوره چه د ځینو اقوامو لپاره عقیده گرز بدلې ده په اصل کښې ددې عصر د ادب مولود دی اوشعرو ادب په کښې عقیدوي قوت پیدا کړی دی. څنگه چه شعر او ادب عقاید ټینکوي، فلسفه او سیاست په عقایدو کښې ضعف او فتور راوړي او له خرافاتو سره بې برابر وي د شعر او ادب دا وظیفه ده چه معتقدات او اخلاقي مبادي ټینک وساتي او په دغسې ذهني روابطو د یوه ملت ارتباط او اتصال قوي کړي.

اخلاق

ښایي چه دا عنوان د هر چا خوښ نشي او هر څوک دغه مضمون تراخړه ونه لولي مگر زنجورانو ته سړی بېخو نده دارو هم ورکوي او دواگانې اکثره بد خونده او بې مزې وي.

مونږ ډېر سره اوسپین مخونه، غټ څټونه اوقوی وجودونه گورو چه په راز راز روحي او اخلاقي مرضونو اخته دي او ډاکترانو ته ځانونه نه ښی.

زمونږ طبیان هم په دغسې نا جوړیو ښه نه شي پوهېدلی اوله مریض نه دطیب حال ډېر بتر معلومیږي. دیوه ملت دپاره تر هر څه دمخه دا په کار دی چه خپل اخلاقي شان او وضعیت ته ملتفت شي او خپل زړه او دماغ معاینه کړي. داخلاقو رڼا زمونږ په هیواکښې لکه دغلو ډیوه ډېره څړه او کم نوره ده په دغسې تیاره او تورتم کښې د انسانیت اوسړیتوب صفات او خوبونه ورکږي اوسړي ته څه نه پاته کږي.

مونږ اوس نژدې نژدې داسې مرحلې ته رسېدلي يو چه بد اخلاق ښه گڼو او په ناوړه خوښوونو افتخار کوو ځکه چې اخلاقي ذايقه موبایللی ده او خواره راباندې ترخه لگېږي.

اوس مونږ فريب، چل او ټکی هونښیاری بولو، له يوه او بل سره مجامله او مناققت، بېځايه مراعاتونه او د حق وېلو په ځای کښې چوپ کښېناستل مهارت او هنر گڼو، صداقت راته دساد گانو خوی او خصلت معلومېږي اوسخاوت دبدوی او ابتدائي اقوامو عادت شمېرو.

ډېر خلق شته چه له اخلاقي مباحثو څخه مړښت او بې نیازی ښکاره کوي او وایي هغه خوښونه چه پخواستایل کیده اوس نه په کارېږي، مونږ باید زاړه تعلیمونه پرېږدو او په دې اقتصادي عصر کښې د جود اوسخا سندري ونه وایو. زه دا منم چه ددې عصر اقتضا په اخلاقو او عاداتو کښې څه تغیر پېښ کړی او اخلاقي ذوق بې څه قدرته اړولی دی. په دې وخت کښې د صداقت اوسخاوت عناوین د چا توجه نه جلبوي مگر دانشم منلی چه اخلاقي تعلیم بیفایدي دی او ضرورت ورته نشته.

ترڅو پورې چه انسان په دروغو شرمېږي، تر هغه وخته چه یو انسان دبل انسان صمیمیت او ملگرتیا ته محتاج دی، ترهغه زمانه چې انسان په مینه او معاونت خوشحالېږي او د دوستۍ قدر کوي مونږ به رښتیا او وفا، اخلاص او محبت، ایثار او سخا ستایو او احسان ونېکی. ته به په ښه سترگه گورو.

ځینې کسان چه په دواړو کښې کارونه کوي اورسمي وظایف لري هغوی داخلاقو له کتابه یو یادوه شیه غوره کړی او هماغه کافي گڼي.

دوی ډېر ځله په وظیفه شناسۍ او پاک نفسۍ وپاړي او دچا اخلاقي مراعات په ځان لازم نه گڼي بلکه بې پروایي او بې اعتنایي ورته ښه معلومېږي او له لحاظ و خاطر سره مجادله ضرور بولی. دا راز خلق سره له جدېت او فعالیتته اوسره له دې چه له چا نه رشوتو نه نه اخلي اوله حقه نه تېرېږي خلقو ته ښه نه معلومېږي او په نفرت لیدل کېږي ځکه چه دوی هغه انساني او اخلاقي جاذبه نه لري چه د خلقو توجه جلبوی او په زړونو تسلط پیداکوي.

دوی په دې رازنه دي پوهېدلي چه ژوندون یوازې فعالیت او ماشینی حرکت نه دی چه سړی پرې اکتفا وکړي او په نور څه پسې ونه گزري.

څنگه چه مونږ په اجتماعي حیات کښې یو دبل لپاره کار کوو او تعاون ته اړیو، یو دبل ترصیې ته هم محتاج یو او ددوستانه علاقو او روابطو په ساتلو ترهغه حده چه اخلاق اجازه راکوي مکلف گڼل کېږو.

اجتماعي ژوندله مونږ نه داغواړي چه له خلقو سره یو ښه راز اتصال او قرابت پیداکړو او د اخلاقو په مرسته په زړونو کښې محبتونه تولید کړو.

ښه اخلاق او ښه خوښونه د همدې دپاره دي چه مونږ یوله بله نژدې او په مونږ کښې اجتماعي همدردی پیداکړي.

که دغه انساني جاذبه نه وي موجوده نو دغه کلي او ښارونه چه مونږ په کښې او سو، مونږ نشي راټولولی او د دوه ورونو ژوند هم ډېر تر یخېږي او بېخونده کېږي.

اخلاق باید په مونږ کښې لورېنه او پېرزوینه پیداکړي، له زړونو اوسینو څخه عنادونه او حسد و کدورت وباسي، ژبه په رښتیا وېلو او حق بیانولو وچلوي او دحرص اوشهواتو مخه ونیسي.

د یوه ملت اخلاق چه فاسد او خراب شي هغه ارومرو د انحطاط او ټیټوالی خوا ته درومي او له ډېرو بدبختیو سره مواجهه کېږي.

په یوه ملت کښې که اخلاقي پابندي نه وي موجوده، هلته قوانین او اجتماعي نظام د مفاسدو او مظالمو مخه ښه نشي نیولی او عدالت ښه نه قایمېږي، هغه خلق چه له ښو اخلاقو تېر شوي دي او اخلاقي تربیه نه لري هلته ډېر فجایع او مصیبتونه لیدل کېږي او انسانان سمه لاره پرېږدي په نفس وشيطان، هوا او هوس پسې درومي.

هلته عياشي اوشهوت پرستي، دروغ ويل او حق پتول رواج پيدا کوي او دخيرو صلاح مينه له زرونو څخه وزي، په انساني شعوراو ادارک کښې تغيير پېښېږي، دنسو او بدو تميز څوک نشي کولی، دفضايلو قدر او قيمت کمېږي، صبرو ثبات استقامت او حقانيت په افرادو کښې نه پاته کېږي، هر څوک هرڅه کوي او شرم و حياله سترگو وزي، هغه تقوی او عفت چه انسان له هلاکت او رذالت څخه ساتي ضايع کېږي او افراط و تفریط د عدالت او مساوات ځای نيسي. ددغو ټولو ملاحظاتو په اثر يوملت بايد خپلې خزانې دومره ټينکې ونه ساتي لکه چې خپل ملي او عالي اخلاق ساتي. داخلاقو ساتنه ترهرڅه زياته ضرورده، که اخلاق نه و، هيڅ نشته او هيڅ نه پکارېږي. بې اخلاقو ژوند د مريضانو او رنځورانو ژوند دی چه له ډېرو شتو سره بېخونده او بې مزې وي. دغه راز نا جوړتيا صحيح اديبان او ليکوال ورکولی او کمولی شي او د همدوی کار دی چه لوړ او عالي اخلاق په ملت کېږي وساتي او محوه کېدونه بې پرې نږدي.

تعليم او تربيت

چاچه دتعليم او تربيت ټکی اورېدلی او د دواړو په مفهوم اومعنی کېږي بې غور او دقت کړی دی هغه پوهېږي چه تعليم بېل شی او تربيت بېل شی دی. علم په ټوله نړی کېږي تقريباً يوراز وي مگر تربيت په هرملت او هر مملکت کېږي بل راز کېږي. علم په لږ وخت کېږي ديو څه کتابونو په وړلو او ترجمه کولو له يوه ځايه بل ځای ته نقل شي مگر دتربيت انتقال عمرونه اوډېر وسايل غواړي. دعلم ښودنه د يوه ملا او معلم کاردی، مگرتربيه کول دمحيط او جامعې، دمور اوپلار، دکوراو کورنۍ، ديوه قايد او مرشد وظيفه ده. علم په الفاظو او کلماتو کېږي ځای لري مگرتربيت په عمل او کردار کېږي ځان ښې. دغه راز تعبيرات زښت ډېر دي اوسړی کولی شي چه دتعليم او تربيت راز راز تعريفونه وکړي او بېل بېل لفظونه ورته په هره ژبه کېږي پيدا کړي. تعليم ته ښودنه يا پوهونه ووايي او تربيت روزنه اوپالنه وبولي، هغه آسان او داگران کار وگڼي. دمدنبت او تهذيب، اخلاقو او عاداتو اساس تربيت وبولي او په اختراعاتو او اکتشافاتو کېږي علم ته زياته برخه ورکړي. دا کېدای شي چه ديوه سړی فهم او ادارک، پوهه او هونبیاږي زياته وي، کتابونه بې ډېر لوستی وي، معلومات بې له مدني اشخاصونه هېڅ کم نه وي مگر دتهذيب اوتمدن په لحاظ په ډېرو ابتدايي مراحلو کېږي پاته وي. يوسړی دا کولی شي چه دمعلوماتو او نظرياتو په اعتبارد خپلې جامعې اومحيط له عمومي سطحې ډېرلوړ شي، خپل لباس اوخپل ظواهر بل راز کړي مگر خپله محيطي او نژادي تربيه هغومره نشي اړولی او هغه ترقي چه په هغه خوا کېږي کوي دلته بې لسمه برخه هم نشي کړای. رښتيا وايي چه څنگه غر هغسې بې کربوری، که يوسړی هر څه وکړي او سل رازه صابون په ځان ووهي بيا هم دخپل هيواد تربيوې رنګ له ځانه نشي لرې کولی اوخپله ملي تربيه نشي اړولی. ښايي چه تاسې په غرونو کېږي له سمې نه ښه ښه ملایان پيدا کړی چه دکتاب په حاشو اونکتو به ډېرښه پوهېږي، په منطق او فلسفه کېږي به بې شهرت لرې ځايوته رسيدلی وي مگر وضعيت او ناسته ولاړه به بې دغره والووي او په اخلاقو او عاداتو کېږي به له هغوئ نه څه ډېر فرق نه لري.

هغه به په ښارونو کښې ډېرې شپې تېرې کړي وي، علم به يې له سمې او اوارې نه غره ته خپلولی وي مگر دښاروالو او سمه والو تربيت به يې له ځانه سره نه وي وړی. ډېر پوهان به وي چه په ډېرو دقيقو علمي مسايلو به پوهېږي مگر کوم نواقص او عیبونه چه د محيط په تربيه کښې وي هغه به نشي ليدای او په دې باب کښې به له عوامو ډېر فرق نه لري. دلته هغه مشهوره قصه راياډېرې چه د پښتنو په سيمه کښې دوه غرونه دي يوته ايلم او بل ته دوه سړی وايي، څه خلق چه دايلم په لمنه کښې اوسي هغوی خپل غرچگ گڼي، څه نور چې د دوه سړی په اړخ پراته دي هغوی وايي دوه سړی هسک غر دی.

ددوی په مينځ کښې هروخت په دې خبره جگړه وي او کله کله په کښې سرونه هم ماتېږي، په دغه ځای کښې کوم وخت يوطالب العلم له خپل استاذ سره دابحث راواخيست چه مونږ ولې ټول عمر په خوشې خبره جنکونه کوو او يوبل ژوبلوو؟ دانا پوهی. بايد ورکه کړو او داعادات پرېږدو، استاذ هم دده تائيدکاوه او دا جنکونه يې د حماقت او نادانۍ سنداو حجت گانه، په دې بحث کښې له طالب نه وويل شوه معلومه خبره ده چې دايلم غرچگ دی او دوه سړی ټيټ دی، دلته دملاصاحب هغه ټولې خبرې هېرې شوې او طالب ته يې په بدو او ردو ويلو شروع وکړه، طالب هم دايلم په غره ټينگ ولاړو او له استاذ سره په جگړه اخته شو.

وگورئ! دوی دواړه دعلم اوبوهې له خوا پوهيدل چه دا جگړه د ناپوهۍ علامه ده مگر د محيط له تاثيره يې ځانونه خلاص نشوگرای او که هر څه و، بيا هم يو د ايلم او بل د دوه سړی و.

علم او پوهه سړی پوه کولی شي مگر منع کولی يې نشي ځکه چه تربيه په علم باندې غلبه لري. يوسړی دا کولی شي چه بل په خبره پوه کړي مگر ښه کولی يې نه شي، انسان په ډېرو شيانو پوهېږي مگر کوی يې نه، پوهول دعلم کاردی مگر ښه کول او په ښه لاره بيول صحيح تربيت غواړي.

د قضاوت شعور

ځينې کسان دي چه په خپله پره نه شي پوهېدلی او تل نور خلک په خپل حق کښې ملامت بولي. دوی هرڅه کولی شي مگر په ځان باندې دملامتۍ حکم نشي کولی او خپله گناه ورته دنورو له ثوابه ښه ښکاري، دوی په خپل ځان او په خپلو کړو هيڅ قصور نه ويني او داسې معلومېږي لکه چې ددوی سترگې د ځان د ليدو د پاره نه وي.

ددوی د ډيوې لاندې هميشه تياره موجود وي او هغه څه چې بايد په ځان کښې وگوري په جهان کښې يې گوري. دوی چې په خپل گروېوان کښې سرښکته کړي او ځانته متوجه شي يوه ذره ملامتي نه شي ليدای مگر چې بل ته متوجه شي ډېر واړه شيان په نظر کښې غټ ورځي او په لړمانه کښې هډوکې پيدا کوي ددغسې اشخاصو انساني شعور ډېر کمزوری وي او دوجدان سترگې يې ړندې وي.

دا راز خلک دانصاف او عدالت په پوله هم کله نه وي تېرشوي، او دبل آس له خپل ټټو سره هېڅکله نه برابر وي. دغسې انسانان چې دخپل عيب او قصور له ليدلو عاجز دي اودغه توان نه لري چې په خپله سهوه او خپل نقصان اعتراف وکړي، دخپل ځان اصلاح هېڅکله نه شي کولی او خپل عيب ورته هنر معلومېږي.

هغه دقضاوت شعور چه په حيوان کښې نشته او په انسان کښې شته سړی مجبوروي چې خپل ښه اوبد وسنجوي او هغه وخت چه دده معامله له نورو سره پيداشي ځانته تر څخ ونه وهي او ډېره ښه منصفي وکړي.

هغه وخت چې انسان د ځان او دبل په حق کښې حکميت کوي او ځانته دقضاوت په حق قايلېږي بايد خود خو اهي او خود غرضي پرېږدي، د ځان مينه له زړه نه وباسي، د خپل اوږدی فرق ونه کړي، د حق په ستونۍ پښې کښېږدي

او له حقه څخه تېر نشي، عدالت او حقانيت له انسان نه همدغه تقاضا لري او د قضاوت شعور داغواړي چې انسان به له خا نه سترگې نه پټوي او په خپل قصور به اعتراف کوي.

زه دانه وایم چه څوک به هېڅکله کوم بد یا ناوړه کار نه کوي، هېڅکله به د چا په حق کېږم او ملامت نه وي او نه به د نفس او شیطان په لار درومي ځکه چه زه په دنیا کېږي دیوه معصوم انسان انتظار نه لرم او دانسانانو په هیواد کېږي پرېښتې نه غواړم، زما آرزو یوازې همدغه ده چې انسان یواځلاقي احساس او د قضاوت صحیح شعور ولري چه خپل نفس هم محاکمه کړي شي او په خپله گناه اعتراف وکړي. کله چه انسان له ځانه سره یوازې کېږي او په خپل گروېوان کېږي سربښکته کوي باید خپل عیبونه خپل نقصانونه ولیدای شي او ندامت وکړي. همدغه پښیماني او ندامت انسان اصلاح کوي او پاک خدای پرې خوشحالیږي.

انسانان هم هغه انسانان ډېرښه گڼي چه په حق اعتراف کوي او خپله پړه مني، هغه څوک چې گناه کوي او ځان گناهکار نه بولي، هر څوک ورته په قهر اونفرت گوري او د خدای درحم او مهربانی مستحق نه گڼل کېږي، دانسان اوشیطان فرق همدغه دی چې یو په خپل قصور او پخپله گناه اقرار کوي او مغفرت غواړي، هغه بل د خپلې سرکشی او نافرمانی دپاره دلایل پیدا کوي او ځان گرم نه بولي.

د عصیان او بغاوت فرق هم همدغه دی او هغه شی چې له گناه نه لوی جرم بلل کېږي په خپله گناه نه قایلیدل او خپله پړه نه منل دی.

ذوق

څوک چه د یوه ښه شعر په لوستلو، دیوې ښکلې نغمې په اړوېدلو، دیوې ښې منظری په لیدلو پخپل نفسی حالت او کیفیت کېږي تغیر وینی او د خوشحالی احساس کوی هغه ته د ذوق خاوند ویل کېږي، او هغه چه له دې ټولو شیانو پټې سترگې تېرېږي او په بې اعتنایې ورته گوري د بې ذوقو په ټولگی کېږي راځي.

د یوه مدنی او بدوی انسان فرق هم د ذوق او حساسیت په اعتبار ډېر ښه معلومیږي.

هغه څه چه یوشاعر او دشعور خاوندې داسمان په رڼو ستورو، د سپورمی په سپینه رڼا، د دریاب په مستی، دشنو بڼونو په سمسورتیا، د بلبلو په نغمو، د ښکلو په ناز او خندا کېږي گوري د غرو شپانه اوساده انسانان بې هم وینې مگر په دواړو یوشان اثر نه کوي او په احساس کېږي بې ډېر تفاوت موجود وي.

هغه کسان چه د شعر او ادب له اغېزې لاندې نه دي راغلي او دغه حلال سحر پرې تاثیر نه کوي باید پخپل ځان ووېرېږي اوپوه شي چه انساني احساس بې ډېر کمزوری دی او له ذوق څخه لږه برخه لري.

هغه ذوق چه انسان ته د خورو اوترو و خوند ښي حیوانات بې هم لري او مچان هم د خورو احساس کولی شي مگر هغه بل ذوق چه دلطایفو او محاسنو په خوند باندي پوهیدل دی هغه یو بل شان تلذذ دی چه په خورا کو نوکښې هېڅکله نه موندل کېږي او له شهواني خوندو نه هسک مقام لري.

دا ذوق بلبله دگلزار لورته بیایي او هغه ذوق کارغه په مردارو پسی گرزوي. بې ذوقی د انسان لپاره لوی عیب دی او هغه څوک چه د ښو خبرو او انسانی فضایلو په خوند او کیف نشي پوهېدلی له ډېر لوی نعمته محروم دی. هغه چاته چه دزرکو له اوازه دزرکو کباب خوندور کوي او د رباب له ترنگه دغوری شرنک ته زیات خوشحالیږي د هغه په حال افسوس او حسرت په کار دی.

دغه شان خلق دوطن له خرابۍ نه د خپلې اشتها په خرابۍ ډېر خپه کېږي او بې له شخوند وهلوپه خوندنشي پوهيدلی. څوک چه د خير رسولو او عواطفو ذوق پيدا کړي هغه بيا له دېنه چه ځان وری پرېږدي او بل مور کړي ډېر خونداخلي اودغه مزه په ډېرو خوندورو طمامونوکښې نه مومي.

پوهان اومشران بايد دصحيح اوانساني ذوق په پيدا کولو او روزلو کونښن وکړي او حيواني ذوقونه په انساني ذوقونو بدل کاندې. هغه کسان چه دشهواتوپه استسقي اخته دي او داتنده پکښې زياته شوېده که هغوی هرڅومره خوروب اوسيراب شي نسونه بې پرسېري اومري مگر تنده بې نه ماتېږي او قناعت ئې نه حاصلېږي. ددوی اساسي علاج دانه دی چه خواړه او اوبه پرې زيات کړو بلکه اصلي چاره بې پرهيز او درنځور ذوق مخالفت دی.

که ذوق مريض اوعليل وي ياله فسق اوفجورسره اشناسي دغه ملکوتي انسان د حيواناتو په غوجل کښې تړي اومقام بې ټيټوي مگر که دغه مادي ذوق له معنوي عالم سره اشنايي پيدا کړي او نور خوندونه وپېژني انساني سويه لوړېږي اوعالي اخلاق په محيط کښې رواج مومي. دذوق تربيه او پالنه دعالي ادب اوشعر کاردی او په ادبي درسونو ذوق عرفاني کېږي.

هغه روجي امراض چه ډاکتران بې علاج نشي کړای دشعر او ادب خاوندان بې په اسانۍ چاره کولی شي. که په شعر او ادب کښې معنوي ذوق او عرفاني شعور حلول وکړي او شاعر دظوا هرو په حای حقايق او معاني وستائي کيدای شي چه ديوه ملت په روحياتو، اخلاقو او عاداتو کښې تغير پېښ کړي او ذوق بې ورواړوی. هغه احساس او هغه مينه چه له سليم ذوق څخه پيدا کېږي په اجتماع کښې ډېر ښه تاثير لري او د ډېرو بدبختيو علاج پرې کېږي.

خيال

خيال يو پټ معنوي قوت دی چه له واقعاتو اومحسوساتو نه هغه خواځينې شيان ويني او په غيبي حقايقو پورې زړه تړی.

په کومه لاره چه خيال تللی شي هلته عقل دړندو په شان تېرېږي او څه نه ويني. د انسان د فکر او عقل مانۍ په خيال ولاړه ده او دملتونو په حيات کښې ډېره ستره او مهمه برخه لري. کوم علوم چه عقل پرې يقين کړی دی او دخيال برخه په کښې ډېره لږه معلومېږي که غوراو دقت وکړو خيال په کښې ډېره برخه لري.

که تاسې له يوه رياضي دان څخه د (واحد) تعريف وغواړئ چه درياضيانو ابتدا او انتها کڼل کېږي يا د هندسې له يوه عالم څخه د (نقطې) پوښتنه وکړئ چه ټول خطوط ورځنې پيداشوي اوله خطوطو څخه بياطول، عرض او عمق يعنې مقائيس ثلاثه پيداشوی دغه دواړه شيان بې له خياله وجودنلری. دغه دصحراکانې چه مونږ بې په حجریت او کانيټوب پېژنو دا هم دخيال اغېزه ده او دانسان تحليل دتجسس اوتجمده په صورت ورته قايل شوی دی.

که چيری انسان د خيال له قوته محروم وای او بې له محسوساتو بې نور څه نه ليدلی عقل اوفکر بې دغی درجې ته نشو رسېدلی او په غيب بې ايمان نشو راوړلی. خيال په انساني ژوند کښې نشاط اوسرور پيدا کوي او احساسات و عواطف

روزی. هغه شی چه دانسان په نظر کښې معنوي محسنات او روحي آمال ځلوي هغه خیال دی او همدغه شی لکه یوه بڼکلي حوره انسان په هر حال کښې خوښ او خوشحاله ساتي.

دوطنخواهي احساس، د ازادۍ ارزو، دشهرت تمنا دانسان یوه خیالي معشوقه ده او همدغه شی یې یوې خوا او بلې خواته بیا یې اولوی لوی کارونه پرې کوي. همدغه انسانی تخیلات دي چه دیوه ملت خواره واره افراد راغونډوي او اجتماعی جذبات و احساسات ژوندی کوي، خیال په شعر او ادب کښې ډېر دخل لري او شعراً او ادباً د خیال په مرسته عواطف او مشاعر راویښوي.

چیرته چه شعر او ادب کمزوری او خیالات مړه وي هغه ملت هم مړبلل کېږي او انسانان د مادیاتو په مینه کښې ور کېږي هلته په زرونو باندي مایوسي اوافسردګي غلبه پیدا کوي او د عرفاني نهضت او ارتقا مینه له مغزونه وزی.

په دغسې ځایونو کښې خلق په مساجدو کښې ناست وي سرونه یې په زنگنو ایښی وي، خطیبان خطبې او خطابې لولي، مگر د دوی په زرونو کښې هېڅ جذبه هېڅ جوش او حرکت نه پیدا کېږي او ټول په مراقبه کښې ویده وي. مجالس او محافل یې روحه وي، جرايد او مطبوعات څوک نه لولي، خلق ظاهراً په کلو او ښارونو کښې اوسي مگر په زرونو کښې سره بېل او جدا وي.

د هرچا غم او خوشحالی ځانته وي، هېڅوک له هېچا سره رابطه او علاقه نه لري، همدردی او غمشریکي له مینځه ځي او یوه بېشعوره ږنده دنیا جوړېږي.

که په شعر او ادب کښې له خیال او تخیل څخه کار واخستل شي او له خیال نه استفاده وشي له ږندو سترګو نه هم اوبڼکې تو یوي اوله کابو نه سخت زرونه نرموي.

تاسې فرض کړئ چه په یو ځای زورور سیلاب راشي او د ډېرو خلقو کورونه خراب کړي، ډېر مالونه او ډېر انسانان له ځانه سره یوسي اوبڼځې ونر، ماشومان او سپین ږیري په اوبو کښې لاهو کړي، که مونږ دغه حادثه دیوه خبر اواطلاع په صورت شایع کړو دومره تاثیر به ونکړي لکه چه یو ادیب دغه واقعه په یوه ډرام کښې تصویر کړي یا یو شاعر ورځنې موثر اومهیج شعر جوړ کړي او خیال پکښې خپله ساحري صرف کاندې. داواضح خبره ده چه خیال په عواطفو او احساساتو باندي حاکمیت لري او تعقل محض دغومره رقت او دقت نشي جلبولی. که انسان یوازې د عقل په نغوته کارکولی نو دسیلاب یو مختصر خبر او دتلفاتو احصائیه کافی وه چه دمصیبت لیدونکو دپاره د نورو همدردی اودلسوزي حاصله کړي او د شعر ورومان وظیفه په ځای کړي مگر داهېڅکله نشي چه یوه سره بې روحه معقوله خبره لکه یوشعر اوادبی شاهکار چه له خیال اوتخیل نه پکښې کاراخستل شوی په زرونو اثر وکړی او عواطف و خوځوی.

عشق او حرص

کور په کوراوکلي په کلي ګرزېد مه، دهرچا به چې څه په خدای لورېدل هغه به یې زما په ځولۍ کښې غورځول، رنگ په رنگ غلې او دانې به زما په ګوډي کښې تولیدې او په کچکول کښې به مې څو ډوله ټوکان جمع شوه مگر زه به نه قانع کېدم او زما سرگرداني نه ورکیدله. له یوه کلي به بل ته تلم اوله بل نه بل ته، هېڅ نه وم خبر چې زما لیلی په کوم کور کښې ده؟ اوزه څه شی دومره لالهانده کړی یم؟

زه به لکه د هوا مرغه سرگردانه گرزېدم او نه به پوهېدم چه دکوم دام او کوم بڼکاري بڼکاري؟ ما ته نه وه معلومه چه دا د حرص او لوری سرگرداني به کله او څنگه قطع شي؟ لکه چه د هوا مرغان په يوه پټی، يوه باغ او يوه بڼ کښې نه ايسارېږي زه هم د يوه کلي او يوه کور په خيرات نه قانع کېدم او په ډېرو گرزېدو به نه سترې کيدمه. زه په دی نه پوهېدم چې د گلزار بلبلي ولې په دانو پسې نه ځي او لکه کارغان مرداری نه لټوي. ددې سر کشفول زما دپاره ډېرگران کار و او د دنيا په دغسې اسرارو پوهېدل هم څه اسانه کار نه دی. دعلم او پوهې رياران د هرچاکورته لاره نه لري او هر چا ته د معرفت له دنيا نه خبر نه راوړي. ماته دا پته نه لگېده چه دحرص علاج په څه شي کېږي؟ او هغه څه چه دانسان مخه له ټولو شيانو يوه شي ته راگرزوي څه بې بولي؟

زه ډېره موده دغسې سرگردانه او لالهانده در په در، خاورې په سر وگرزېدم او خير مې غوښته چه نا ځايه مې په يوه بڼکلي ليلي سترگې وښتې او د جمال پرښتې خپله راته خير راوړ.

زه اوس د بل چا سره خبرې نه کوم او بل څوک نه وينم يوازې له خپلې محبوبې سره راز و نیاز لرم او وایم: څه ښه ورځ وه، څه ښه ساعت و چه د کور مزدوره له کاله وتلې وه او تا پخپله له دروازې نه سر راښکاره کړ.

تا ماته وکتل او ما تا ته، پدې کتلو کېښې نه پوهېدم څه اثر موجود و، چه زه بې له نورو کورونو راستون کړم او يوازې ستا د در ملنگ شوم. تا ما ته په اصل کېښې د عشق او محبت خير راوړ او زما لوره دې بيخي ورکه کړه. زما د حرص کجکول دې مات کړ او د خوراک و ځکاک فکر دې رانه وپوړ. زه اوس د بلبلو د ژوند په راز پوه شوم، ما ته اوس دا علم بې صوته او بې الفاظو حاصل شو چه د حرص علاج بې له عشقه په بل شی نه کېږي.

هر عشق چه وي او هره ليلي چه چا ته ځان بڼکاره کړي، د جمال پرښتې وي که د علم و معنی محبوبه له انسان نه بل شی جوړوي او له ذلت او حقارت نه بې خلاصوي. د دنيا حرص او سرگرداني د عشق له برکنه کېږي او کارغان و بلبلي همدغومره فرق لري. هغه ملنگان چه په دغو کوڅو کېښې څوک په دیدار او څوک په دنيا پسې گرزې په ظاهره يو شان معلومېږي مگر په حقيقت کېښې يو راز نه دي.

هغه څوک چه بې له يوه ټوک ډوډۍ او غور هډوکي بل مطلب نه لري هغه ته ستا درگاه او نورې درگاه څه فرق نه لري مگر چا چه په تا پورې زړه تړلی او ستا دیدار غواړي هغه يوازې ستا د کور طواف کوي او ستا د دېوال سيوری د هماغی له سيوري نه ښه کښي.

ستا د بنايست په گلزار باندې يوازې بلبلوزره بابللي دي او بس. دا نور ټول هغه هوائی مرغان دي چه د خورو ميوو د پاره ځي او راځي او هره ورځ شل او سل باغونه لټوي.

ای گرانې مېنې! ای بڼکليه هيواده! ای د بڼکلا او نازو نعمت مېرمنې! هغه څوک چه تا نه ويني او ستا عشق بې په زړه کېښې نه دی پیدا شوی هغه ستا د درگاه خاورو ته په قدر نه گوري، ستا د بهار ارزو نه لري ستا په گلونو لکه بورا او بلبل نه تېرېږي، ستا د جروبو او آبشارونو، ستا د بنايسته غرونو او کڼو ځنکلونو د بنايست احساس نشي کولی ستا زړکو او هوسيو ته په مينه او محبت نه گوري، ستا له گلونو ډکه ځولۍ پرې اغېزه نه کوي، ستا ډک سيندونه او شني درې ورته هېڅ معلومېږي.

گرانه وطنه! تر څو چه د خلقو په نظر کېښې ستا د حسن او جمال شعور او احساس پیدا نشي او بې له غورې او خورې مړۍ نور څه ونه پېژني تر هغه وخته چه انسانان يو معنوي او نظري ذوق او شعور پیدا نکړي ستا محبت د دوی په زرونو کېښې ځای نه نيسي.

دغه ډوډۍ غرپ عالم چه بې له نس مړولو بله سودا نلري او د عشق و مينې له جهانه نا خبره دی ستا مينې او محبت ته نشي رسيدلی. دوی له تا نه ډېرې گټې وکړې مگر ستا عشق بې په زړه کېښې پیدا نشو دوی لکه ليوان ستا په رمو کېښې گډ شوه او ډېرې غوښې بې و خورې مگر ستا نشوه.

په رښتيا چه عشق او مينه د گټې او فايدي په رڼا كښې نه موندل كېږي او له دغه لارې څوك د عشق مقام ته نه رسېږي. هـوا! عشق د نفع او فايدي جـخ ته سر نه ټيټوي بلكه شروع يې په دغه قربانۍ باندي كېږي. عشق د سوداگرۍ متاع نه ده او خپټور پرې نشي پوهېدلى. د عشق درس بايد له بلبل او بورا څخه واخستل شي او د شعر و ادب په نغمو كښې د وطن او هېواد عشق و مومو. دا سندري د وطن شاعران وائي او شعر و ادب دا كولى شي چه مونږ له دغه عشق سره اشنا كاندي.

دمشرانو عشق

څوك چه لوى شي او دمشرتوب لورې درجې ته ورسېږي هغه بيا په دغسې ډيوو چه په يوه كور كښې بلېږي ځان نه سېږى او نه لكه هلكان په كوم سپين مخ يا مالو سترگو خپل زړه بايلي. هغه هېڅكله د دنيا په سرو او سپنو داسې نه مين كېږي لكه په مال مين سوداگر چه شپه او ورځ د دنيا په غم كښې ورك وي او بل هېڅ شي ته بې پام نه وي، مال لا څه چه د خپل ځان، خپلو لوني او ځامنو، د خپل تېراو كهول مېنه اودوستى هم پرې دومره غلبه نه كوي چه نور هر څه هېر كړي او يوازې خپل غم وژاري. مشران او لوى خلق دغه ټول محبتونه چه واړه خلق يې لري په يوه عشق قربانوي چه هغه د ملت او هېوا د عشق دى. د همدغه عشق په اثر د ملتو مشران دمشرتوب حق پيدا كوي او د بابا توب مقام او منزلت مومي. څنگه چه يو طفل او كوچنى د ډېرې ناپوهۍ په وخت كښې خپل پلار پېژني او په غير كښې ځان ورغورځوى ملتونه هم كه هر څومره بې تعليمه وي دخپلو خوا خوړو مشرانو تيمز كولى شي او د دوى په ځولى كښې ځان اچوى، خپل ټول مقدرات دوى ته سپاري او په دوى اعتماد كوي. د عشق په جاذبه كښې دغه قوت موجوددى چه احمد شاه غوندي د پنځه ويشت كالو ځلمى د ټولو پښتنو بابا كړى او د ډيلى په تخت يې كښنوي. د پښتو نخوا او پښتنو عشق احمد شاه بابا ته لويه شهنشاهي وركړه او ډېرو سپين ږيرو دده بابا توب ومانه ځكه چه دى رښتيانى مشر و او هغه عشق چه په مشرانو كښې پيدا كېږي په ده كښې موجود و. ده په دروغو خپل وطن او هېواد ته دانه دى ويلي:

ستا د عشق لــه وينــو ډك شـوه ځيگرونـه

ستا پــه لاره كــښې بـايـلي ځلمـي سـرونه

تاته راشـمه زرگـى زمـا فـارغ شـي

بـي لـه تـامـې اندېـښنې د زړه مارونـه

دډيلـي تخـت هـبرومـه چـه راـيـا د کـرم

زما دښکلی پښتو نخـوا دغروسـرونه

که تمامه دنیا یو خوا ته بل خوا بې

زما خوښ دی ستا خالي تش ډگرونه

احمد شاه به دغه ستا قدر هېرنه کا

که ونیسي دتمام جهان ملکونه

څوک چه معنوی رشد او بلوغ ته ورسېږي او د مشرتوب درجه ومومي هغه له وطن او هیواد سره همدغسې عشق پیدا کوي او وطن ته د عشق په نظر کوري، هغه بیا د غرو په څوکو، د صحرا په لمنو، د وطن په کانو او بوټو کښې یوه داسې تجلی اوربا ویني چه هر څوک بې نشي لیدای او هر چا ته ځان نه بښي.

څنگه چه یونډاپیرک ځلانده لمرنشي لیدای، یو کوچنی د ځلمیتوب احساس نشي کړای، د دغو ټیټو ډیو و پتنگان دستورو ډیوو ته نه رسېږي، دغه عالی عشق ته هم هر څوک نه رسېږي اونشي رسېدلې. دا عشق د مشرانو او لویو خلقو په برخه دی او بل کیف لري.

ددې عشق نښې او علامې بل راز دي او ځانته شواهد لري. تاسې دغه عشق او د حسن و جمال عشق سره بیل کړئ او هغه منظره چه د مجنون او لیلی په عشق کښې بې وینئ له سترگو لری کړئ.

دا هغه راز مینه ده چه د پلار او ځوی د مرشد او مرید د شاکرد او استاذ ترمینځ وي او بې له غمخوری او خیر خواهی نور مظاهر نه لری.

په دې عشق کښې نازو نیاز، بی پروایي او تغافل نه ځایېږي اونه په کښې رقیب او ریبار شته. له دې عشق سره رحم و عاطفه، ثبات او متانت همدردی او ایثار ملگری وی او له هر راز تهمتونو بې لمن پاکه ده.

دلته لېونتوب اوله خپله پردیو بېلېده نشته او نه پکښې د معشوقو له لاسه شکایت او له رقیبانو سره حسد لیدل کېږي. له دې عشق سره د پیسومینه او د مادياتو محبت نه یو ځای کېږي. هغه څوک چه په پیسو مین وي او پیسې ټولوي هغه هېڅکله یوقام په ځان باندې نشي راټولولی. هغه کسان چه قومونه پرې غوندېږي هغه پیسې نه غوندوي او دغه مینه له زړه څخه باسي.

کوم اشخاص چه قصې گټي هغه پیسې نه گټي او په بت شکنی افتخار کوی.

دا کیدای شي چه قلندران او درویشان د ملت مشران شي او خلق بې په مشرتوب ومني مگر د پیسو مینان او سود خواره یا بډې خواره هېڅکله د مشرتوب لوړه درجه نه مومي اونه د مشرانو عشق پیدا کولی شي.

ای هغو کسانو چه د مشرتوب آرزو لری او لویوالی غواړئ!

راشئ! چه د خود خواهی او ټیټو مینو مراندې او تنابونه پرې کړواو د لمر و سپورمی په خوا کښې خپلې خیمې ودروو. راشئ! چه له دې کوچنیو ځالو والوزو او لوړ پروازونه وکړو.

راشئ! چه یوملی او وطنی شعور پیدا کړو او د وطن غرو او رغو، کانو او بوټو ته په مینه اومحبت وگورو.

که دغه شعور او دغه احساس ژوندی شو بیا به هر یو بل ته محبوب معلومېږي او هېڅوک به هېچا ته په نفرت نه گوري. یو بدای به د خوارانو دلداری کوي، یو عالم به ناپوهانوته سمه لاره ښيي، یو طبیب به د رنځورانو په علاج پسې گرزې، یو قوی به دضعیف پټی په اوږو واخلي او ټول به یو له بله څارېږي. راشی! چه همدغسې وکړو او ددې په ځای چه یتیمان وژروو د یتیمانو اوبښکې پاکې کړو او د دردمنو له حاله ځان خبر کړو.

یوازېتوب

هغه خواره ملکري څه شوه چه ټوله ورځ به مې ورسره لوبې کولې او یو ساعت به هم نه بېلېدو. هغه کانې به اوس چیرته وي چه دشپې به مې هم په جب کښې ساتل او یوه شېبه به مې له ځانه نه بېلول. هغه ونې به اوس څنگه وي چه مونږ په کښې ټالونه اچول اوله ملگرو سره به مو یو ځای ځنکل. داشیان اوس یو هم نشته او زه بېخي یوازې یم. هغه خاورې چه ما به په کوڅو کښې ورسره لوبې کولې باد ویوړې اوزما خوشحالی هم ورسره لاره. هغه دگاتو او لوبو میدان به هم وران شوی وي، دگودر غاړه به هغسې نه وي د خیزونو ځای به هم بل راز وي. دا څه وشوه؟ او څه راپېښ شوه چه زه پې له دې ټولو بیل کړم او بېخي یوازې شوم. زه خو به یو ساعت له خپلو ملگرو نه بېلېدم او پې له هغوی مې ساعت نه تېرېده اوس ولې یوملگری نه لرم او چا ته نه نژدې کېم. هغه بله ورځ چه زما یو پخوانی ملگری دلته راغلی و، ما ورسره هغسې دمېنې مرکه ونکړه او بل راز راته ښکارېده، هغه به څومره خپه شوی وي او په زړه کښې به پې څه تېرشوی وي، هغه به وایي ده اوس خپله جامه بدله کړه او خپل پخوانی اشنایان پې پرېښودل. ماته خودی زښت ډېرگران و، اوله هرچانه به مې ښه گانه، ده هېڅکله داگمان نه کاوه چه زه به له ده سره دغسې بې پروایي کوم او دده مینه اومحبت به هېروم. ما هم دغه تصور هېڅکله نه کاوه چه زه او دی به دومره پردی کېږو اوزره ملگرتیا به پرېږدو. نه پوهېږم زما او دده ترمینځ چاتوړې کټوې وگړزولې او زمونږ زړونه پې یوله بله تور کړه. دی خو زما ډېر خور ملگری و، ما ولې دده قدر ونکړ ولې مې ده ته په مینه او محبت ونه کتل؟ کالي پې زاړه و او څه پې نه درلوده که دناپوهی. په وجه راته بل راز ښکاره شو؟ زه اوس دعزت اواعتبار خاوند یم او دی لا چانه دی پېژندلی، که کوم بل علت اوسبب موجود دی چه زه او دی پې په زړونوکښې لرې کړو او پخوانی رابطه پې قطع کړه. ښایي چه دغه خبرې ټولې رښتیا وي، ماډېره موده څه توراو سپین ولوستل اودی په هماغه پخوانی حال پاته دی زه اوس له کتابونو اواخبارونوسره اشناشوم او دی یوه چټی نشي لوستلی، زه په یوه مانې کښې دماموریت په چوکۍ ناست یم او دی پخپل کور کښې پوزی نه لري، زما خلق قدر کوي او دده سلام هم نه اخلي مگر دا نو ولې زما اودده

د بېلتون سبب کېږي ولې زما او دده ملګرتيا قطع کوي. که يو تن څه نه لري او غريب وي هغه سره به سرې خپله
اشنایي قطع کوي او که به مرسته او کومک ورسره کوي.

که دسرې يوملګری ناپوه وي او په څه نه پوهېږي هغه به پوه کوي او که به يې له خپل مجلسه شړي.

هغه انسان چې دپوهې اولياقت دعوه کوي او ځان دپوهانو دډلې گڼي څنگه دا قبلولې شي چه د خپل هېواد خواران
اوغريبان له خپلې مينې او محبته محروم کړي او علم وپوهه دبېلتون اولرېوالی موجب وگڼي. دااعادات خو له يوه
بناغلی انسان سره نه بڼايي.

علم او پوهه بايد يوسرې له نورو نه بېل اولرې نکړي او نه د دنيا عزت او اعتبار يو انسان له خوارانو او غريبانو نه
وشکوي.

هغه علم چه دکودو په شان دوه خواړه ملګري بېلوي او دغرور موجب گرزي له ناپوهۍ نه بې زيان او ضرر ډېردی او
هغه سواد چه سرې له محيط اواجتماع نه لرې کوي اوله نورو نه دسرې زړه تورو په حقيقت کېښې همدغه توره کېو
ده او ماتول يې پکار دی.

که څوک غواړي چه په اجتماع کېښې ژوند وکړي او له محيط نه استفاده وکړي، دعلم او لياقت غرور دې له ځانه لرې
کړي، خپله هوبښاری او دبل ناپوهۍ دې حایل نه گڼي، سړيتوب اوانسانيت دې نه هېروي، اجتماعي مېلان دې نه
بايلي، خوار وغريب ته دې په خوارو سترگو نه گوري، له ملګرو دې په هېڅ وخت او هېڅ حال کېښې نه بېلېږي، بلکه
رادي شي او له جماعت سره دې خپل غم شريک کړي او خپله خوشحالی دې هم دنور په خوشحالی کېښې ولټوي
خپل زړه اوفکر دې له نورو نه بېلوي، يوځای دې ورسره خاندي او يوځای دې ورسره ژاړي، ددوی په خوبه دې
کارکوي چه دده په خوبه کاروشي.

خوشحالی او کاميابی همدلته ده او په يوازي توب کېښې نشته، هرڅوک چه له نورو نه پردی او لرې شو هغه هېڅکله
نشي خوشحاليدلی او په يوه پټ اورسوزي.

د (من شد في النار) همدغه معنی ده او ددنيا دوزخ همدغه يوازبتوب دی.

زه او ته

مونږ بايد دلته داسې اورونه بل نکړو چه کلی او بناورونه وسېزي او په لوگي يې د بصيرت سترگې رڼدې شي ځکه چه دا
اور د حسد اور او دشيطان له کوره دی.

مونږ به خپلې ډيوې له هغه اوره لکوو چه په کوه طور کېښې يې ځان ښکاره کړی او د زرونو او دماغونو خونې روښانه
کوي.

د حضرت ابراهيم (ع) پيروان بايد پخپل عمل او يقين سور اور ځانته کلزار کړي او پخپل لاس د عالم دسېزلو لپاره
دوزخونه جوړنه کړي.

هرچا چه په پخپل زړه کېښې د حسداور مرکز ددوخ اورېښې نشي سېزلی او په سرولمبو کېښې سلامت پاته کېږي.

هغه څوک چه له يوه جماعت او جمعيت نه په نفرت او عناد وزي هغه هروخت په سره اور کېښې سوزي او تل په
اور کېښې وي.

ته په دې پوه شه چه زما اوستا بېلتون لويه گناه ده.

که دوه مین سره بیل شي پروا نشته ځکه چه عشق او محبت بې نور هم زیاتېږي او د وصال ارزو قوي کېږي مگر د دوه وروڼو بېلتون او هغه بېلتون چه د بغض و حسد په سبب پیداشي عالمونه تباہ کوي او ملتونه برباد وي.

زما او ستا نزدې کېدل، یو کېدل، پخلا کېدل، ملګری کېدل ډېر لوی اجر لري.

زه او ته د وصال لپاره یو ځکه چه فصل او بېلول د شیطان کار دی.

زه او ته به سره نزدې کېږو او ژر ژر به قدمونه اخلو چه دغه فاصله دلوی خدای په فضل او مرحمت له مینځه واخستل شي.

زه او ته که هر څومره نزدې شو هماغو مره خدای ته هم نزدې کېږو ځکه چه ارومرو به په نفس او شیطان پښې ږدو او له نفسي او شخصي اغراضو به تېرېږو. زه او ته به ځانته نه ګورو د ملت او مملکت خیر و سعادت ته به ګورو.

مونږ باید ملي او اجتماعي ګټې په نظر کېښي ونیسو او له لور افاق څخه نظر وکړو. زه به دیو کېدو او نزدې کېدو لپاره خپل هر څه له تا قربان کړم مگر ته هر څه له ځانه مه قربانو ه او عمومي مصلحت په نظر کېښي نیسه!

سترګې مه پټوی!

ښه وګورئ! سترګې مه پټوی! خدای ته ورتګ دی د قیامت ورځ راتلونکی ده، سترګې پټول، حق نه ویل، د حق په ځای کېښي چوپ کېښناستل ډېره لویه او عظیمه ګناه ده.

وګورئ! او په ځیر ځیر وګورئ، که ستاسې سترګې خلاصې شوې که تاسې هر څه ولیدای شوه، که ستاسې بینایي معلومه شوه ډېره لویه او ستره ګټه به وکړئ.

ستاسې ډېرې بدبختۍ په سترګو غږولو، لیدلو او کتلو ور کېږي.

تاسې دسترګو په حکمت ښه نه یاست پوه شوي او پوره کار مو له خپلو سترګو نه دی اخستی.

هغه کسان چه ګوري او ویني غله ور ځنې څه نشي پټولی او غدی پرې نه لوېږي.

تاسې خپلې سترګې غړوئ او ګورئ څه نه وینئ او څه نشئ لیدای، تاسې به وایاست چه مونږ شپه او ورځ پېژنو، تور او سپین بېلوو، دانسان او حیوان فرق کولی شو، که مونږ څه نه لیدلی هر ګوره به د چاله موټر لاندې شوی وو یا به په کندو او کېږو کېښي لوېدلی وو، په سم سرک به نه وو روان او بې لارې به تللو.

زه وایم چه اوس هم ډېر خلق بې لارې روان دي اوسمه لار بې پرې ایښی ده، ډېر خلق له ګرنگو نو لوېدلي دي مگر ځانته نه دي ملتفت. دغه شان لیدل او کتل چه مونږ کولی شو حیوانات بې هم کولی شي او دموټرو له مخې اوښان هم ځانونه په ځنګوي، وابښه او اوبه ویني، له پانو نو او کمرو ځان نه غورځوي او له حسي خطراتو نه ډډه کوي.

دانسان لېده او کاته بایدله حیوان نه ډېر فرق ولري، د بنیادم نظر باید دومره سطحی او سرسري نه وي.

راځئ! چه مونږ اوتاسې د خپل نظر امتحان وړکړو چه مونږ څه ليدلی شوکه نه؟ مقصد مې دا نه دی چه د اولې شپې مياشت په مازديگر ياغرمه کښې گورو، يا به څوکروه لری يوشی معلوموو چه انسان دی که حيوان، نردی که ښځه؟ سپوردی که پلې؟ زما مطلب بل شان امتحان دی اوبل راز سترگې مې په کار دي.

هوا! زه هغه سترگې غواړم چه غدر، خیانت، ریا، ټکي، ظلم اوتلبیس بلکه ابلیس ورنه ډډه کوي او دغه شیان ليدلی شي.

زه وایم دغه خلق چه تاسې په لارو او کوڅوکښې، په بازارونو او مساجدو کښې، يا په دوايرو او وزارتوکښې په کراتو او مراتو ليدلی اوکتلی دی ایا تاسې دوی په رښتیا ليدلی اوکه اشتباه موکړېده.

زه گمان کوم چه ډېرو خلقو ډېر خلق نه دی ليدلی او ورسره اشیايان شوي دي.

دغه سترگې چه له مونږ سره شته له کاره وتلي دي او څه نه ویني، دغه شان سترگې د هوا له مرغانو او دځمکې له ځناورو او حیواناتو سره هم شته.

هغه سترگې چه له رنگونو او اجسامو نه ماوری نورشیان ليدلی شي هغه زمونږ په کوراو کلی کښې له چا سره نشته او مونږ په رښتیا څه نه وینو. ما ته دا سودا په ټينگه پيدا شوې او زره ته مې دا خبره لوېدلې ده چه مونږ څه نشوليدلی که زه غلط شوی يم زما سودا وباسئ اوما پوه کړئ.

ماخو د مخه وویل چه زه له تاسې نه په رڼا ورځ دستورو ليدل نه غواړم، زه وایم دغه کسان چه تاسې بې هره ورځ خبرې کوئ او ورسره مخامخ کېږئ يا په موټر اوبگيو کښې ستاله مخه تېرېږي تاسې بې پېژنئ چه دا څوک دي او څنگه خلق دي؟

هغه چه په ښوښو مانيو کښې اوسي، په اعلیٰ موټرو کښې سپرېږي نفیس لباسونه اغوندي، اوبښه خوراگونه خوري ایا په دوی کښې خاينين، غداران، ظالمان اومنافقان نشته؟

دوی ټول کاریگر لایق اوصحيح اشخاص دي؟ دوی دغه جايدادونه او دا دومره ډېرې پیسې په مشروع ډول په کار او لیاقت پيدا کړي دي؟

دغه نور چه ډوډی نه مومي، دناستې ځای نه لري، په تن لغړ او په خيټه وري دي په دوی کښې دوطن صادق خدمتکاران، پاک نفسه زحمت کښه او لایق اشخاص بيخي نشته؟ دوی ټول له څرمې بېکاره او غیر مستحق اشخاص دي؟

تاسې ښه وگورئ! او ډېر غور وکړئ که دلته خاينانو، غدارانو او ظالمانو په ظلمو نو، رشوتونو او خیانتونو عالی قسرونه، نفیس موټرونه، پاخه جايدادونه اولور مقامونه پيدا کړي وي او ډېر ښه خلق اوصالح اشخاص چه لس شل کاله بې دوطن خدمت په صداقت اوپاک نفسی کړی وي هغه نن خوارو زار، بې کوره او بې اوره گرزني او هېڅ نه لري نوتاسې يقين وکړئ چه مونږ رانده یواو څه نه وینو.

که چېرې درندو بازار نه وای او خلقو ښه اوبد ليدلی هېڅکله به دغسې نه کيدل اونه به و شوی.

که زمونږ په سترگو پردې نه وای د رشوت خوروپه کور کښې به دابنا یسته پردې نه څرېدلې او دقصور خاوندان به په قسرونو او مانيو کښې نه اوسېدل.

د زمانې تغیر

که تاسې هېر زری نه یاست اوسترگې نه پتوی نو په دغو لرو کلونو کې په عالم کې ډېر لوی تغیر پېښ شوی او زمانه بېخي بل راز شوی ده مگر دا تغیر محسوس نه دی معقول دی او د عقل خاوندان پرې ډېر ښه پوهېدلی شي. دانسان وجود که څه هم په هماغه پخوانی حال دی، هماغه دوه سترگې دوه غوږونه او دوه پښې لري مگر هغه څه چې نن لیدلی شي پخوا بې نشو لیدلی، هغه څه چې نن بې اوري پخوا بې نشو اوریدلی، تر هغه ځایه چې نن رسېږي پخوانشو رسیدلی، په هغه شي چې نن پوهېږي پخوا نه پوهېده، هغه څه چې نن ویلی شي پخوا بې نشو ویلی. څوکاله پخوا زمونږ نوکرانو او مزدورانو زمونږ له جلب لاندې منډې وهلې مگر نن راسره په موټر کې یو ځای سپاره دي او هغومره فرق نه لرو.

یو وخت و، چې مونږ بد بدکارونه ښه گڼل او ستایل مو، بیا یو وخت راغی چې په دغو ستاینو شرمیدو او چوپ شوو مگر اوس بدو ته بد او ښو ته ښه ویلی شو.

زه چې نن خپل ځانته گورم او دخپل شعور او ادراک تفاوت سنجوم پوهېږم چې په دنیا کې ډېر لوی تغیر اولوی تحول پېښ شوی او زمونږ په هیواد کې بې هم ډېر تاثیر کړی دی.

یو وخت و چې مابه هغه څوک ښه گانې چې چاته به بې زبان او ضرر نه رسیده مگر څه موده وروسته په دغومره ښه توب نه قانع کېدم او له ښو خلقو نه مې ښې ښې ارزوگانې هم غوښتلې، مابه ویل ښه سړی هماغه دی چې په زړه کې بې دوطن اوملت دپاره ښې ارزوگانې اوبه نیتونه موجودوي، مگر نن په دې هم نه یې قانع او هغه څوک ښه بولم چې ښه ښه کارونه کوي او دایثار او فداکاری په میدان کې داخل وي.

دایوازې زما حال نه دی نور هم ډېر ملګري شته چې بې عمله ایمان کافي نه گڼي او تشو ارزوگانو ته په څه قیمت نه دي قایل.

که څوک نن له مونږ نه ستاینه او محبوبیت غواړي او ارزولري چې مونږ ورته ښه ووايو اوبه بې وگڼو هغه دې په دې پوه شي چې تش لستونې اوبې لاسه لستونې مونږ نه خوښوو بلکه کار او عمل ته گورو او دهرچا جد و جهد، قربانی او فداکاری په نظر کې نیسو. مونږ اوس له پخوانه زیات هوښیار شوي یو او سادگان نه یو، مونږ خلق پېژنو او په زړونو کې ډېر ښه پوهېږو.

مونږ رښتیا ویلی شو، زمونږ په زړو نوکښې بې د خدای له وېرې بله وېره نشته، مونږ حقایق څرگندو او حق وایو مگر ددې کاره دپاره په یوه ترتیب قایل یو او هغومره څه وایو چې خلق پرې پوه کولی شو.

مونږ د ځان او د بل د پوهولو او وینولو ټینګه اراده لرو او دا کار هېڅکله نه پرېږدو، مونږ غواړو چې اعمالو او افکارونه دلوی خدای په توفیق خیرې او ناولتیا گانې ورکې کړو او د ضرورت په وخت کې ډېرې ناپاکه جامې په تېرو وټکوو او په څو بارو بې ووهو.

مونږ ځینې لوړ کسان وینو چې اخلاق بې ډېر ټیټ دی، په بدو او ناوړه اعمالو نه شرمېږي، دفسق په شهرت پروا نلري، خیانت ورته بدنه معلومېږي، په پردی ناموس ډېر زور ورځي، په رشوتونو قصرونه اومانې ابادوي او په ډېرو هسکو ځایونو کې ناست دي.

مونږ غواړو چې دوی خپل ځانونه اصلاح کړي او په رښتیا توپې وباسي، خپل خدای ته رجوع وکړي او په نیکو اعمالو خپل سږات ووبنځي او پخوانی عادتونه پرېږدي.

ددى زمانې همدغه تقاضا ده او دزمانې تغير له دوى څخه دغه نفسي تغير غواړي. كه دوى غواړي چه زمانه بې رسوا نكړي اوڅوك بې سترگو ته خلى ورنوري بايد خپل ځانونه اصلاح كړي او پوه شي چه زمانه بل راز شوه اوبل راز خلق غواړي.

برابرنه دى

صحرا ته ولاړم هڅه كاني له بل سره برابر نه و، غرونو ته وختلم ځينې جگ اوځينې تپت و، په باغونو وگرزېدم دټولو بوټو وده او لوړتيا يوراز نه وه، ددرياب كبان مې وليدل يوله بله په تول كښې برابر نه ختل، د هوامرغان هم ځينې غټ او ځينې واړه و، ښارونه مې وكتل د ځينو كورو ديوالونه اوچت و او د ځينو نه و، كورونو ته ننوتم، ځينې غولى لوى و، ځينې واړه، په دوايرو كښې وگرزېدم ټول ميزونه او ټولې چوكۍ يوشان نه وې، كتا بخانې مې وكتلې د درستو كتابو قطع او حجم برابر نه و، هيوادونه مې وليدل ځينې تاوده و، ځينې ساړه، انسانان مې وكتل څوك جوړو او څوك ناجوړه، څوك ړانده و او څوك بينا.

د لوى خداى كتاب مې بېرته كړ دا خبرې مې پكښې وليدې:

اياپوه او ناپوه برابر دي؟ د ړانده او بينا ترمينځ څه فرق نشته؟ ددوزخ او جنت خاوندان څه توپيرنه لري؟ نوراو ظلمت يوراز دي؟ په دې پوښتنو راويښ شوم او په عالم كښې مې بياسترگې وغړولې. هغه فرقونه چه په نورو انواعو او اجناسو كښې و، په انسانانو كښې يو په سله زيات معلومېده.

هغه ښاپيريان او ديوان چه خلقو له كوه قاف نه هغه خوا لټول ما په دوى كښې وليدل، د پرښتو اولعينانو په معنى پوه شوم، قصابان او شپانه مې وپېژندل، دعدل او ظلم، علم او جهل، خيراوشر، سعادت او شقاوت فرقونه راته واضح شوه. پدې ښه وپوهېدم چه :

جوداني قدربولل په كښې موندل شوي

نور جهان واړه د تورو كـانـو غـردى

ماته دامعلومه شوه چه دډېرو لويو ملتو او لويو ټولنو قدر او قيمت په يو څوتنو پورې تړلى وي چه كه هغه ورځنې ليرې شي هېڅ ورته نه پاته كېږي. او دمتمدنو اقوامو فرق له وحشيانو نه په يو څو تنوباندې كېږي. لكه چه دانسان په جسم كښې مخ، سترگې، پوزه چه په وجود كښې ډېره محدوده او لږه حصه ده، يو انسان له بل ځنې بېلوي دغسې ملتونه او ټولنې هم د يو څو محدودو اشخاصو په وجود امتياز پيدا كوي او بېلېږي. په هر مملكت كښې يو څوتنه محدود اشخاص وي چه دهغه مملكت سترگې او پوزه كڼل كېږي او ديوه هېواد نوم او نشان لوروي.

لكه چه يوانسان پخپل ټول وجود كښې دوه سترگې لري چه د هغو په بينايي د جهان لوړې ژورې ويني اوسمه لارېښي يوه جامعه هم څوتنه لري چه د هغوى په بينايي اوبصيرت يوې خوا او بلې خواته حركت كوي او دملت سترگې كڼل كېږي.

د همدې لامله ښه او بد ددوی په سترگو لیدل کېږي، د فکر کولو او خپرېدو سنجولو امید دوی ته کېږي، دهیواد ترقي او لوړتیا د دوی دسعي او عمل محصول باله شي او هرڅه په دوی پورې مربوط او موقوف وي. کله چې په توره شپه کېږي یوتولکې خلق چېرته روان وي نو د یوه اوچراغ له یوه یادوه تنوسره وي او نور ټول د هغوی په رڼا کېږي روان وي اولاره گوري. که دغه درنا خاوندان له دوی نه بېل شي ټول په تورتم کېږي پاته کېږي او بیاڅوک کندي کېږي نشي لیدای، د عقل او فکر رڼا هم له محدودو اشخاصو سره وي مگر فایده یې عامه وي او هر چاته لاره ښی. یوملت باید درنا د خاوندانو قدر وکړي او پدې پوه شي چې له دوی نه په ټولو باندې تورتم او تیاره راځي اولاره ورکېږي.

هغه مشعل چې مونږ ته دلارې تیت وپاس راښی او زمونږ مخه رڼاکوي ددوی په لاس کېږي دی او دوی پیدا کړی، که دوی نه و رڼا نشته او په هر قدم کېږي دلویدلواو پریو تلو خطرات موجود دی.

د اسلام درن منو!

عابده! هغه څه چې ته یې په ډېرو وظایفو او نوافلو کېږي لټوي دخدای دمخلوق په خدمت کېږي ډېر ښه موندل کېږي. زاهده! څه شی چې ته یې د ځان په وړی کولو اونفلي روژو نیولو کېږي غواړي دمساکینو اوقفیرانو په مرولو هم لاس ته درځي.

عارفه! چوپ کېښناستل او د خدای په فکر او ذکر مشغولېدل عبادت دی مگر زورورو ته حق ویل او حق بیانول ډېر لوی اوستر عبادت دی.

مسلماننه! دقران تلاوت ثواب لري مگر په قران باندې عمل کول فرض دی. ای د تقوی او ریاضت خاوندانو تاسې له خپلو کوټنیو سرونه راوباسئ له دې سپینو څادرونو مخونه رابنکاره کړئ او په عالم کېږي سترگې وغړوئ چې دخدای دمخلوق څه حال دی؟ او په څه راز مصیبتونو اخته دي په جهان کېږي څه مظالم او څومره بې رحمۍ موجودې دي. تاسې انصاف وکړئ! چې تسبی اړول ډېر ثواب لري که په سروغرمو کېږي یوې کول او یو مسکین مړول؟ په جای نماز باندې قرار کېښناستل ښه دی؟ که د خدای په لاره کېږي سترې کېدل؟

رښتیا وواياست چې دبل په خیرات روژه ماتول ډېر ثواب لري که خپل مال له مسکین اوقفیر سره خورل؟

ماپوه کړئ! چې پاک خدای د خیرات او شکرانو په اخستلو ډېر خوشحالیږي؟ که په ورکولو یې؟

راشئ؟ دخدای رضا او داخرت ثوابونه په گرانو اوسختو کارونو کېږي او دمخلوق په خدمت کېږي ولټوئ!

یو مظلوم دظالم له منکولو خلاص کړئ، دیوې کونډې په سرپورنی واچوئ دیوه یتیم اوشکې پاکې کړئ! یوه پوروری ته پور ورکړئ، دیوه رنځور دوا او درمل وکړئ. دغه خواران او غریبان چې دپاک خدای صادق اوساده بندگان دي خپل خدمت ته مه رابولئ او مه بې مریدان کوئ؟ بلکه تاسې ددوی مریدان شئ او خدمت یې وکړئ. د خدای رضا او د خدای جنت په دغه ډول حاصلولی شئ، اوددنیا گټه په هغه بل صورت لاس ته درځي او درغلی ده.

د سبافکر

هغه څه چې د ریا او تذویر په پردو کې پټ و اوس څرگندېږي. تراوسه پورې شپه وه، تورتم و، تیاره وه، هېچا هېڅ نه لیدل هرڅه دتورې شپې له تورې پردې لاندې پټ و.

ماته نه لیدې تازه نشوم لیدای، زما په سترگو اوستا په مخ پردې پرتې وې، ماته نه پېژندلی او تاهم خپل ځان نشو پېژندلی، نن د حقایقو له مخې پورنی پورته کېږي اوبه و بد ځان ښکاره کوي، ته په دې پوه شه چې په پس لږدنه څوک خپل معایب نشي پتولی، که څوک هرڅومره کوښښ وکړي چې خپل نواقص پټ کړي او ښایسته رنگونه ورپورې ومښي کامیابېدلې نشي. او خواری بې څه ځای نه نیسي.

که څوک هوښیاروي هغه باید دځان اصلاح ته اساساً متوجه شي او ځان ونه غولوي. هغه ودانی چې نن سبا نړیږي په آخپرونو نه ټینګېږي او رنگ وروغن بې بیفایدې معلومېږي.

مونږ باید د خپل راتلونکي ژوند دپاره پاڅه دیوالو نه جگ کړو او پوخ تعمیر بنا کړو.

له هغه کوره باید واوزو چې نن سبالوېږي او رنگېږي. سړی باید داسې کورجوړ کړي چې دزمانو او لمسیانو شپې بې په کېنې هم تېرې شي او ودانی بې پخه وي.

مطلب دا نه دی چې ټول به له کابو او گټو جوړ شوی وي او دخټو په ځای به په کېنې سمت لگېدلی وي ځکه چې دغه راز کورونه خواران اوغریبان نشي جوړولی، زما مقصد بل راز کور دی، داسې کورچې یوه خښته به بې هم دظلم او خیانت په پیسو نه وي جوړه شوی اوپه ودانولو کېنې بې مظلومان نه وي ازارشوی.

هوا! ښه کور هماغه دی چې همسایه ته بې ضرر نه وي رسیدلی او هېڅکله بې دپام واورې دبل په بام نه وي لوېدلی لوی لوی گناهونه په کېنې نه وي شوی، دفساد اوضرفکرونه پکېنې نه وي موجود.

ښه کور دانه دی چې ښایسته او رنگینې پردې په کېنې زورندې وي اوبه ښه خوراکونه په کېنې وخورل شي یادېر نفیس سامان اولوازم ولري.

داشیان وي اوکه نه وي مگر پخپل حق قناعت، رحم اوعاطفه، عفت اوفضیلت چې په کوم کور کېنې وي هغه ښه کوردی اوهېڅکله نه وراښیږي کوم کورچې اهل اوصالح اولادلري او ماران و لړمان په کېنې نه وي قصروي که جونگره، هغه کورښه کوردی او سعادت په همدغسې کورونو کېنې وي.

دغه راز کور خواران او غریبان هم جوړولی شي مگر یوغیر صالح انسان بې هېڅکله نشي پیداکولی.

هرڅوک چې ځانته په دنیا کېنې کور جوړوي باید دحمید دابیت واورې:

که دې نکر په نېکیو ننگ ونام لور په دوه چومه دې د خټو مشه بام لور

پخوانی ډیوی

کله چې سړی یوازې شي او څوک نه وي نوله خیال او تصور سره بې زیات سروکار شي او راز راز فکرونه کوي. څوک چې له دغې فکري مراقبې سره اشناوي هغه پوهېږي چې انسان په دغسې وخت کېنې هرڅه په بل راز ویني او دجهان هره ذره ورته سکندري آئینه شي.

په همدغسې واقعو کېنې سړی په پچه خېژي او کشمیر ویني اودمرغانو په هګیو کېنې راز راز نغمې اوري. زه هم په کوټه کېنې یوازې ناست وم او فکروبووم، مخامخ یو منقش رف ښکارېده چې هرڅه پکېنې ایښي و اوزما د خیالاتو له تلون سره بې ډېره مرسته کوله. دغه راز رفونه سړی ددې وخت په ودانیو کېنې نه ویني او دپخوا وخت تعمیرې

وضعیت سړې ته نښی. ډاکور که څه هم زور او پخوانی دی مگر دبرق مزی ورته راننوتلي دي اوسمان به هم نوی شوی دی دلته پخوانی او اوسنی نوی اوزاره شیان یوځای شوي او عجیب منظر لري.

د تجدد اونوی عصر آثار اواستازی دې کاله ته راغلی دی مگر ډکور ساختمان به لا نه دی بدل کړی.

په کور کېنې که څه هم برق لگېږي مگر پاس په رف باندې دتورو تېلو مسینه ډیوه ایښي ده چه مخصوص نقش ونکار لري او دوه درې طبقې به تشکیل کړیدی په څنګ کېنې به یوبل ډول چراغ هم شته چه دشمع بلولو دپاره جوړشوی او اوس په لږو کورنو کېنې پیدا کېږي هغه خوا ورځنې د خاورینو تېلو لاین ایښی اوسری پوهېږي چه دغو چراغو هریوه پخپل وخت کېنې ډاکور رڼا کړی او دې خلقو به په رڼا کېنې ډېرې شپې تېرې کړيدي مګر اوس دتولو دوره تېره شویده اودشپې په کوټه کېنې برق لگېږي.

زمانه وخت په وخت نوي شیان له ځان سره راوړي مګر زاړه هم څوک هیسته نه غورځوي او په جګوځایونو کېنې ځای ورکوي. دا عادت بد عادت نه دی او باید په هر کور او هر هیواد کېنې همدغه عادت جاري وي او څوک دچا زاړه خدمتونه هېر نکړي مګر کارونه باید وخت په وخت له نوو شیانو نه واخستل شي او په کورنو کېنې نوې رڼا ګانې پیدا شي.

زمانه بڼایي چه زاړه شیان له کاره وغورځوي اونوي هم زاړه کاندې چه دغورځولو شي مګر انسانان به دزمانې په تاخچو او رفونو، دتاریخ په پانوکېنې ساتي او په اوچتو ځایونو کېنې به ږدي. هغه چا چه لمړی ځل دتېلو خاورینه ډیوه بله کړی دبرق له مخترع نه به پوهان په کمه سترګه نه کوري او قدر به یې کوي.

انسان اوجهان په هروخت او هر حال کېنې یوې رڼا ته محتاج دی او دارڼا وخت په وخت خپل شان اوصورت بدلوي او په ظروفو کېنې به تغیراځي دهمدغه بدلون او تغیر په اثر انسان دعلم و معرفت په لوړوالی اودپوهې په زیاتولو او تجلی کېنې زیار کاري.

هغه چا چه دخاورو ډیوه جوړه کړی او هغه چه دمسو ډیوه سازه کړېده یا ئې دښینې په فانوس کېنې کومه شمع لګولي ده دبرق اوبریښنا تر مخترع پورې هریوه کونښن کړی چه درڼا دپاره یوه وسیله پیدا کړي او دبشر تیاره خونه رڼا کړي. دوی هریو د نور او رڼا پالونکي او روزونکي دي چه دبصیرت خاوندان ورته په ډېر قدر او احترام کوري. هغه رڼا چه دخاورو له تېلو پیدا کېږي هغه نور چه له لمر اوسپوړمې څخه راځي، هغه برق چه داوبوله جریانه حاصلېږي به دظرف اومحل له تبدیله څه ډېر فرق نلري.

که څوک په دغو ظاهري صورتو نو نه غولېږي دغو نووو احادثو قالبونو او ظروفو ته نه کوري دشر شمو او پښې په بوتو، دغوزانو اوزیتون په ونوکېنې یوه رڼا او یو راز تېل موجودی چه په هر راز ډیوه کېنې بېل کیفیت پیدا کوي. که سړی هغه تیل چه په ډیوه کېنې ویني په پښه کېنې وویني یا دغه سېزونکی برق چه په برقي نغریو کېنې کوري په اوبو کېنې ولیدای شي، هغه ته اور او اوبه دومره فرق نه لري او د جهان په هره ذره کېنې یوه رڼا ویني چه حتی د صحرا په کاڼو کېنې به هم پیدا کولی شي.

هغه نور چه کلیم په کوه طور کېنې لیده دزیتون په هره ونه کېنې شته مګر محرمانه سترګې غواړي. که دانسان تعقل قوي شي او دحواسو په بند کېنې محصور پاته نشي (که څه هم دبشر موجوده علم هماغه رڼاده چه د حواسو له کړکیو راننوتلي ده او به له دینه په ده باندې توره شپه ده) په هر شي کېنې به یو نور کوري او دوجود په نړۍ کېنې به داتور اوسپین نه وي.

اوس مونږ دحواسوله تاثیر لاندې راغلی یو چه په تېلو غور لاسونه په پښه او پندانه وچوو او دسترګو کتل یا لامسه قوه مونږ ته حقیقت بل راز کوي او ظرف و محل راته مختلف انواع اوجناس په مخکېنې دروي.


که دغه راز راز لوبښی اومنگی چه په هرکور کښې په بېل بېل صورت وینو زموږ د نظر مانع نشي نو په هر کور کښې دیوې ویالې اوچینې اوبه دي او د ټولو مشرب یودی، که موږ د سیند اوویالې، کوهی اوکاریز واورې اوباران په شکلونو، صورتونو او نومونو ونه غولېږو پوهېږو چه همدغه یوشی په خو نومونو یادوو او زموږ حواسو راته واوره او باران دوه شبه کړیدی. په حقیقت کښې همدغه یو حالات دی چه په خټکې، هندوانه، توت، انکور، ناک، منه، شغتالو اونورو کښې بې حلول کړی او په هر محل کښې یې بېل صورت بېل رنگ بېل خوند بېل نوم پیدا کړی دی.


دغه لوی او واړه خمونه چه د بېلو بېلو میوو او دانو شربتونه او عرقونه پکښې پراته دي ټول یو راز کیف لري او دکجوری او اربشو په مینځ کښې څه ډېر فرق نشته.

په دغسې کتنه چه سپری له صورتونو هغه خوا وکوري پوهېږي چه کورت او شپرو مېې له یوې غرکې راوتلی دی اومايعات و جما دات زموږ احساس او شعور بېل کړی.

هغه وخت چه زموږ تماس له ماديانو نه قطع شي او مجرد شو، بنائي چه دنن ورځې علم اومعرفت بل راز شي او دغه رڼا بل شانې ووینو، دنن ورځې تنویري وسایل به لکه ددې کوتې بې کاره ډیوې له کاره ولوېږي اوعلم و پوهه به په نورو قالبونو کښې ځان ښکاره کړي.

پای





Ejtemaie Nazariyat

www.ulfat.de

